



ادبي تنقيد جامحہ ک سماجی کارج



جامی چاندیو

Courtesy : NOTAN TOLANI → Hong Kong ← LAL HARDASANI

OUR CHIEF PATRONS



Dayal Harjani Mukesh Kimtani Ram Jethmalani Munji Manghnani Lal Hardasani Notan Tolani Harish Mirchandani

ACTIVITIES




سنڌو يونٽ سرڪل - اُلهاسنگر



سنڌو يونٽ سرڪل - اُلهاسنگر



دھلي سنڌي اڪاڊمي ۾



ڪويتا پبليڪيشن - آديب دوست



شري پھلچ آرجونا چو سمنان



شريماتي واپا شھافي -
ترسني (HSNCB)



شريماتي ۽
شري گھنشيام پانڀيا



وينا شرتي -
پال ساھتھ چو سمنان
حاصل ڪندي



شوپا لالچنداڻي

Courtesy : **MUKESH KIMTANI, Ulhasnagar**



Kishor Mirchandani



Vinod Dhankani



Mukesh Kimtani



Chander Manghnani



Dayal Harjani



Lal Hardasani



Notan Tolani

ڪونج ڀرپور ۾ توهانجو سوانت آهي



Shri Chander Manghnani



Shri Kishor Mirchandani




Shri Vinod Dhankani

Koonj 2020 (2)

ڪونج پريوار پاران
چيٽي چنڊ -
سنڌيت ڏينهن

جون لک لک واڌايون!



Address for Correspondence

NAND CHHUGANI

502, Manwani Mansion,
Gol Maidan,
Near Telephone Exchange,
Ulhasnagar - 421 001.

Tel. : 0251 - 2571605

Mobile : 9323120141

E-mail :
nnchhugani@rediffmail.com,
koonj@rediffmail.com,
koonj.chhugani@gmail.com

KOONJ (Estd. 1960)

Founder Editor :

Late Hari Motwani "Sindhi"

4, Great Western Building,
2nd floor, S.B.S. Road,
Mumbai - 400 023.

Tel. : 0251 - 2571605 • Mobile : 9323120141

E-mail :
nnchhugani@rediffmail.com
koonj@rediffmail.com
koonj.chhugani@gmail.com



K O O N J

Bimonthly Sindhi Magazine

ڪونج ادبي ڊائجيسٽ

سينڌي کي ڌرماسيڪ پٽريڪا

ڊائمنڊ جيلي واري حد پار ڪندڙ
سنڌي مخزن 1960-2020

مارچ - اپريل 2020

سال : 61 - پرچو : 2

هيءُ پرچو : 60 روپيا

چپيندڙ : سڌا آفيسٽ، الھاسنغر-3

فون : 2560465



چندو : ساليانو - 350/-

ٽي سال - 1000/-

پنج سال - 1500/-

چندو - اشتهارن جي رقم -
هاڻ سڌو بئنڪ ۾ پريو.

BANK OF BARODA -
Ulhasnagar-2 - Main Branch
Current A/c. - " KOONJ "
Current A/c. No. :
04250200000602
RTGS / NEFT / IFSC Code :
BARBOULHASN

فهرست

وشيه	رچناڪار	صفء
1	 سمپاڊڪيم	3
2	 آءبي تنقيد جا مھرڪ ۽ سماجي ڪارء	5
	 (تنقيد)	
	 اداري پاران (موهن مدهوش) / 5	
	 مهاڳ (ڊاڪٽر فهميده حسين) / 6	
	 ٻه آکر (پروفيسر ڊاڪٽر غفور ميمڻ) / 23	
	 پنهنجي طرفان (جامي چانڊيو) / 44	
3	 جامي چانڊيو	49
4	 هري موٽواڻي	51
	 جيڪو پنج هزار ورهين کان سنڌو هو	
5	 جهرڪيون (ڪهاڻي)	58
6	 شاعري :	
	 واسديو موهي / 62 ؛ ڊاڪٽر روشن گولاڻي / 62 ؛ ڊولڻ راهي / 62 ؛	
	 اسحاق سميجو / 63 ؛ شبانه عالمائي / 63 ؛ منور ملاح / 63 ؛	
	 ڊاڪٽر خادم منڱي / 66	
7	 آڪبر جي صورت ۽ سيرت (ديوناگري)	64
8	 نئون ساهتيه	67
9	 توهان جا خط :	70
	 ايس. جي. پاڳيا / موهن گيهائي	

آدبي تنقيد جا محرڪ ۽ سماجي ڪارج

ليکڪ جامي چانڊيو. ڪوٽا پبليڪيشن هيدرآباد جي موهن مدهوش هي ڪتاب قلندري طبعيت شريمان ايس. جي. ڀاڳيا - پمپري پوٽي معرفت موڪليو. ان بهاني ڀاڳيا سان ملڻ ٿيو. سکر ساڌو بيلا ۾ ڪونج ڊائمنڊ جبلي آنڪ جي شاندار مهورت ۾ هن جو وڏو هٿ رهيو. جامي جو مٿيون ڪتاب ڏسي - پڙهي دل ٺري پيئي. آدبي تنقيد جو هٿ به ڏڪار آهي. من ۾ فيصلو ورتو ته اختصار ئي سهين هن 'ڪتاب' جو خاص پرچو - نمبر ضرور ڪيندس. پبلشر موهن ۽ جامي چانڊيو کان ان بابت موڪل ۽ منظوري ورتو. اڌ چوڻ تي موهن ڪجهه پيچ مواد اي-ميل به ڪيا. ڪم سولو ٿي پيو. الهاسنگر پريس ۾ مواد وغيره ڏنو. عين موقعي تي ڪتاب هٿن مان ڪسڪي ويو. گهر مان به گهر ڪيم. پريس وارو چئي سائين توهان مونکي ڪتاب ڏنو ئي ڪونه آهي. مون اي-ميل تان اُتاريو آهي. عجيب ماجرا ٿي. سنڌ جا پير-فقير-سيد، ڪاني ڪرامت وارن کي ياد ڪيم، جن شايد ٿوڻي ڦيٽي - سڳي ڏاڳي تعويض سان غيبي نموني واپس گهرايو آهي. پنهنجي سڀاءَ موجب پريس وارن تي ملامت وڌو. لاچار حال پريان دي نال چئي پوڳ پاتو اٿو. جاميءَ کي به آکر لکڻ جو سڏ ڪونه ڏنو، جو پاڻ لکيو اٿس ته به آکر / مهاڳ لکڻ لاءِ ڇهه-اٺ مهينا لڳيو وڃن. محمد ابراهيم جويو صاحب جي ڪتاب جو مثال فخر سان ڏنو اٿس. آسان ته ان اڳيان پاڙو آهيون - جيڪي سيڪڙو ڪانپوءِ سواڊي. ايترو تائيم مون وٽ ڪونه هو. ضرور چونڊس ته ”ڪنهن به عادت جو عادي نه ٿيڻ جڳائي.“ پر پوءِ به جامي آسان وٽ قبول آهي. قبول-قبول. مان سندن شڪر گذار آهيان جو هن پرچي لاءِ حامي پري اٿائون. ڀل ڇڪ

لاءِ معافي طلبگار آهيان.

ڪتاب ۾ آيا ڊاڪٽر فهميده حسين جي قربائتي قلم مان مهاڳ ۽ پروفيسر ڊاڪٽر غفور ميمڻ جا آبياسي به آکر ايترا ئي مُلهائتا آهن جيترو جاميءَ جو مواد. بيشڪ تنهي ڪيرون لهڻيون.

سند ياترا جي پهرين منزل حيات پتافي ۾ رکيل مورائي ۽ تاج جويو جدا جدا ڏينهن تي ملاقات ڪئي. ڪتابن جي ڏي-وٺ ٿي. مسٽر بترا معرفت پريم پتافي گڏيو. بترا شداڻي دربار ۽ خاص شيواڌار ۽ قبول سرڪردو آهي. ماکيءَ کان به منو ماڻهو. ڊاڪٽر گوبندرام ڪڪريجا ميرپور ماٿيلو ۾ درويش سنت، محمد پنهل ڏهر سان ملاقات جو شرف عطا ڪيو. سندس مٿ مائت هت اُلهاسنگر ۾ آهن. ڊاڪٽر صاحب پاران ڏنل بدڙي مون پهتي ڪئي. حيات پتافيءَ ۾ هڪ ٻي بدڙي ڏئين تائين پهچائڻ لاءِ مونکي پاڙ ويلڻا پيا. خوشي اُٿر جو مال مالڪن کي مليو. ڏيڻ-وٺڻ وارن کي وري به عرض ٿو ڪريان ته ڏي-وٺ مهل مان، مريادا جو ضرور خيال ڪن.

ڪونج ڊائمنڊ جبلي، ڊجيٽل انڪ جو مهورت هانگ ڪانگ ۾ مهربان شري لال هرداساڻي ۽ نوتن تولائي دوستن يارن گڏجي ڪري عرض اڳهايو. نينهن جو ناتو نپايو؛ ساٿ سلامت!

شري چندر منگهناڻي (دبئي)، ڪشور ميرچنداڻي (ممبئي) ۽ ونود ڌنڪاڻي (اُلهاسنگر) وارن ڪونج جو پئٽرن ٿيڻ قبوليو آهي. ”آسين ساڳيا ست“ (لال هرداساڻي، نوتن تولائي، ديال هرجاڻي ۽ مڪيش قيمتاڻي) اُميد ته ڪونج اڏام پريندي رهندي.

ليکڪن-شاعرن-ساهتڪارن ۽ آدب دوستن جو تهڊل شڪرگذار آهيان جن ڪونج سان سن سالن جو ناتو نپايو آهي. سدائين گڏ. پريس وارن سدائين سُهڻو ساٿ پئي ڏنو آهي. ۲۰۰۷ کان نت نيم سان ڪم هلي ٿو ۽ بس.

نند چڻاڻي

1 مارچ 2020

(پوني)

ادبي تنقيد جا محرڪ ۽ سماجي ڪارج

(تنقيد) ليڪڪ : جامي چانڊيو

ڊيمي سائيز - سال 2018 - پبلشر : ڪوٽا پبليڪيشن، 9، ربي
چئمبرز، ڪورٽ روڊ، حيدر چوئڪ، حيدرآباد - سنڌ - پاڪستان.
فون : +92-22-2728541 - قيمت : 600 رپيا. ويب سائيٽ :
ISBN 978-969-9329-99-9 - www.kavitapublication.com

اداري پاران

سماج ۾ ماڻهوءَ کي مانائتي هئڻ لاءِ اهو ضروري آهي ته هو پنهنجي ڪردار، اُٿي ويٺي ۽ حقيقي زندگيءَ ۾ منصفانو انداز اپنائي زندگي گهارڻ جو ڍنگ آچي. اهو ڍنگ حاصل ڪرڻ لاءِ هڪ طويل سفر ۾ مختلف مرحلن مان لنگهڻو پوي ٿو. نيٺ هڪڙي ڏينهن هو پنهنجي پاڻ سان سوال ڪندو ته هاڻ آئون ڪهڙي حقيقت ۽ معيار تي پهتو آهيان؟! اها ئي ڪٿ، پنهنجي پاڻ کي سٺي رستي تي آڻي بيهاريندي، جيڪا سماجي ڍانچي جي راهه هموار ڪرڻ ۾ مددگار ثابت ٿيندي.

هن وقت سنڌي ادب ۾ جيڪي ڏاها آهن، انهن ۾ جامي چانڊيو جو نالو مٿانهون نظر اچي ٿو جيڪو ڪنهن به تعارف جو محتاج نه آهي. سنڌي ادب توڙي عالمي ادب ۾ هن جو ڳوڙهو اڀياس ۽ پرڪ آهي. هن جو تنقيدي ادب ۾ به گهرو مطالعو آهي. انهي ڏس ۾ هن ڪيترن ئي ڪتابن توڙي لکڻين کي پنهنجي تنقيدي نظر سان ڏٺو آهي. جنهن جي ثبوت طور هي مجموعو توهان جي هٿن ۾ آهي.

جامي چانڊيو جو ادبي تنقيد تي زير نظر ڪتاب ”ادبي تنقيد جا محرڪ ۽ سماجي ڪارج“ ۾ ڪل 25 مضمون شامل آهن، جيڪي وڏي اهميت جا حامل آهن ۽ ادبي ڪيتر کي سيراب ڪرڻ کانسواءِ ان کي مالا مال به ڪندا. اميد ته اهي پڙهندڙ جي ذهن کي به ضرور جنجهوڙيندا.

- موهن مدهوش

13_آڪٽوبر 2018ع

حيدرآباد، سنڌ

وہي منجهين وڳ، ڪٿوري ڌار چري!

[مهاڳ]

سنڌي ادب ۾ خالص ادبي تنقيد، سا به اڻ ڏري تقريبن ناپيد آهي، جيتوڻيڪ هن وقت مارڪيٽ ۾ سئو کان مٿي ڪتاب انهيءَ مضمون جا موجود آهن. انهن ڪتابن مان گهڻي ڀاڱي ته علمي يا اڪيڊمڪ تنقيد جا ڪتاب آهن، جن ۾ تنقيد ڇا آهي، ان جا ڪهڙا قسم آهن، اها ڪهڙن اصولن تي ٻڌل آهي، ادبي تنقيد جا معيار ڪهڙا هئڻ گهرجن وغيره وغيره بابت لکيو ويو آهي، يا وري ادبي تنقيد جي تاريخ افلاطون ۽ ارسطوءَ کان سڄي مغرب جي نقادن تائين ورجائي وئي آهي ۽ انهن سمورن پٿمانن تي سنڌي ادب کي رڪي ٿيڪا ٿپي ڪئي وئي آهي، جنهن کي وري عملي تنقيد يا پريڪٽيڪل ڪرٽسزم جي ضمني ۾ ڳڻيو وڃي ٿو ۽ ڏٺو وڃي ته ادبي تنقيد جي انهيءَ عملي نموني کي بيان ڪيل عالمي معيارن ۽ پٿمانن تي پرکجي ته ان تي پوري ٺٽي لهي. عالمي معيار موجب جيڪا وصف ٺهي ٿي سا اها ته ”هڪ ادبي نقاد کي ڪنهن به ادب پاري جي خوبي ۽ خامين کي تمام سچائيءَ ۽ ديانتيءَ سان پرکي تخليقڪار جي ٻوليءَ/ ڊڪشن سان گڏ فني ۽ ٽيڪنيڪي صلاحيتن،

سندس فڪر ۽ خيال جي اڏام ۽ احساس جي گهرائيءَ جو چيد يا تجزيو (Analysis) سائنسي انداز ۾ ڪرڻ گهرجي، ڇاڪاڻ جو تنقيد به هڪ سائنس ئي آهي، جنهن موجب ڪنهن ليک جي مختلف عنصرن جي چنڊڇاڻ ڪري ان جي حسن ۽ ڪارج کي اجاگر ڪرڻ سان هڪ فنپاري جي حيثيت ۾ ان جو ملهه ڪٽي سگهجي ٿو. اهڙيءَ طرح ادبي نقاد وٽ تنقيدي شعور سان گڏ ڪنهن تخليق کي سمجهڻ لاءِ تخليقي جوهر جو هئڻ به ضروري آهي. انهيءَ وصف کي سامهون رکي ان جو چيد ڪجي ته سنڌي ادب ۾ عملي تنقيد جي پهرين گهرج ”سچائي ۽ دياننداري“ اسان جي سماج ۾ ممڪن ئي ڪانهي. هتي دوستي ۽ دشمني نپاڻ ڪانسواءِ به جيڪڏهن ڪو نقاد ايمانداراڻي راءِ سان ڪنهن ادب پاري جي خوبين ۽ خامين جي پرک ڪندو ته به ليکڪ جا دوست يا هم خيال ماڻهو خامين جي بيان تي چڙي پوندا ۽ وري جيڪي ساڻس اختلاف رکندڙ يا مختلف سوچ جا ماڻهو هوندا اُهي ليک جي خوبين جي بيان تي ضرور ناراض ٿيندا. ڪي ٻيا وري عقيدتمنديءَ سبب مرڳو ئي بلاسفيمي چوندا. ان ڪري ڪي پنهنجو پتڪو بچائڻ لاءِ انهيءَ ميدان ۾ پير ئي ڪونه ڌرين ۽ جيڪي مانجهي مڙس ساهس سارين به ته سدائين الزام هيٺ!

جامي چانڊيي جو هيءُ ڪتاب گهڻي ڀاڱي ته علمي ۽ فڪري (Academic) تنقيد جو ڪتاب آهي پر آخر ۾ ڪجهه مضمون عملي (Practical) تنقيد جا به آهن. هن ڪتاب ۾ ادبي تنقيد جي وصفن، ان جي لاءِ ضروري بنيادي عنصرن ۽ محرڪن وغيره بابت لکڻ کانپوءِ ادب توڙي تنقيد جا فڪري ۽ سماجي محرڪ، سماجي ڪارج، ڪمٽمينٽ جو سوال، تخليقي ۽ تنقيدي شعور جي اهميت، تصورن، خيالن، نظرين توڙي فڪر ۽ فن (آرٽ) جي اهميت، ٻوليءَ ۽ ڊڪشن جي خوبي وغيره بابت ڄاڻ ڏني وئي آهي. هڪ سٺو نقاد اهو آهي جيڪو پنهنجي ذهن مان سمورا ذاتي، مذهبي، نظرياتي ۽ فڪري تعصب پاسيرا ڪري صرف ۽ صرف ادبي پرک ڪندو ته يقينن هو صرف فنپاري جي تجزيي

(Analysis) تائين محدود رهندو ۽ ان ۾ پنهنجن تصورن، نظرين ۽ فڪري لاڙن جي عڪسن بدران تخليقڪار جي نقطہ نظر جي اڻ ڏري پرک ڪري سگهندو۔ پر اسان جي ادبي دنيا ۾ فتوائون ڏيڻ جو گهڻو رواج آهي. پاڻ کي صحيح ٻين کي غلط سمجهڻ جو لاڙو پڻ گهڻو آهي. ضد ۽ هٿ (Dogmatic) واري نموني پنهنجي ڳالهه کي ڳنڍ ٻڌي ٻئي جي نقطہ نظر کي رد ڪرڻ وارو رويو عام آهي. اهڙي ماحول ۾ ڪابه ڳالهه سائنسي انداز ۾ ٿيڻ ممڪن نٿو ٿي سگهي ۽ اهو رويو صرف تنقيد نه پر ڪنهن به ڪيتر ۾ اڳتي وڌڻ کان روڪي خيال کي جامد ۽ ساڪت ڪري ڇڏيندو آهي. مذهب هجي يا ڪو ٻيو مت، ادب هجي يا آرٽ، انهيءَ رويي سان سماج ۾ تنقيدي شعور جي اوسر ممڪن نٿي رهي. سوال ڪرڻ ۽ دليل ڏيڻ جي عمل کي ناپسند ڪري اظهار تي بندش سان تقليد جي عمل کي هٿي ملي ٿي. جامي چانڊيو ان قسم جي رويي مان پيدا ٿيل هڪ ٻئي نُڪتي کي ڏاڍي وضاحت سان هڪ کان وڌيڪ مضمونن ۾ چڻو ڪيو آهي ۽ اهو آهي ادب، خاص ڪري تنقيد جي ميدان ۾ عقيدتي پرستي. هتي آئون هن ڪتاب ۾ ڏنل شاهه لطيف جي هڪ بيت جي معنيٰ تي پنهنجي ردعمل جو ذڪر ڪرڻ تي چاهيان، بيت جيئن جاميءَ ڪنهن رسالي مان لکيو آهي:

وهي منجهين وڳ، ڪٿوريءَ ڌار چري
ماءُ! منهنجي گرهِي، پڌر پڳ مَ لڳ،
جڳ سين جيهو جڳ، هنيين سين هٿ چري

هن بيت مان پهرين ست منجهان جاميءَ پنهنجو هڪ نُقطو هن ريت

ڪڍيو ته:

”هڪ خاص اُٺ آهي، اديبن جهڙو اُٺ آهي، اهو هلي پنهنجي وڳ سان ٿو. پر هو لاطيون ناهي چرندو. هو مُشڪ ۽ ڪٿوري چرندو آهي، هاڻي هڪ ماڻهو جيڪو چري ڪٿوري ٿو. هن جا خيال ۽ احساس اعليٰ آهن، هن جو تخيل اعليٰ آهي، هو خيالن، احساسن ۽ تخيل جون لاطيون نٿو

چري، هو چري به ڪتوري ۽ مُشڪ ٿو پر عام ماڻهوءَ سان نه ٿو هلي، اهو لطيف جي خيال کان بيڪار آهي. لطيف چئي ٿو ته هُجو خاص، چرو ڪتوري، پر هلو عام ماڻهوءَ سان گڏ.....“

آئون ان بيت ۽ ان جي وضاحت تي اٽڪي بيهي رهيس، ڀٽائيءَ جهڙو عظيم فنڪار ڏاهو ۽ سنڌي ٻوليءَ جو وينجهار ايئن ڪيئن ٿو چئي سگهي! ڪتوري يا مُشڪ ته هرڻ جي ڏن مان نڪرندي آهي، ان کي ”ڪتوريءَ ڌار“ ڪيئن ٿو چئي سگهي؟ ڪتوريءَ جو وڻ يا ڌار ڪيئن ٿيندو؟ جنهن کي اُٺ چري به سهي. اها ڀٽائيءَ کان مشاهدي جي ايڏي وڏي غلطي ڪيئن ٿي وئي؟ ۽ وري جاميءَ به ان کي انهيءَ معنيٰ ۾ سمجهندي ان مان هڪ نُڪتو اخذ ڪيو.... آئون ڀٽائيءَ سان پير ۽ ولي الله واري عقيدت نه رکندي به سندس عظيم ۽ بي مثال ڏاهي فنڪار واري رُتبي بابت ضرور عقيدت رکندڙ آهيان.... سو مون کي ان بيت بابت کوجنا ڪرڻي پئي ۽ پوءِ ڏٺم ته اڪثر رسالن ۾ ”ڪتوري ڌار“ لکيل آهي. ”ڪتوريءَ ڌار“ ۾ جيڪو همزو (ء) ان ۾ اضافت جو تاثر پيدا ڪري ٿو سو ڪنهن اضافي وڌو آهي. بنا همزي جي ”ڪتوري ڌار“ جي معنيٰ ٿيندي ”خوشبودار ڌار“. اتي بلڪل ايئن تشبيهه ڏني وئي آهي جيئن هن ئي ڪتاب ۾ سعيد ميمڻ جي هڪ ست ۾ آهي ته:

جسم آتنهنجو ڪتوري سانورا

هتي سُرهِي جسم جو ذڪر آهي. بهر حال جاميءَ کي فون ڪري ان بابت پنهنجي راءِ کان آگاهه ڪيومانس. (اهو مضمون جيئن ته 2009ع ۾ اڳ ڇپيل آهي، ان ڪري ان ۾ تبديليءَ بدران ڏنگين يا فُت نوٽ ۾ وضاحت ڏني سگهجي ٿي).

هاڻي سوچيو ته جيڪڏهن آئون ان بابت کوجنا ڪرڻ کان سواءِ ان کي ڀٽائيءَ جي ڪلام ۾ مشاهدي جي غلطي لکان ها ته ڪو ٻيو نقاد اهڙي کوجنا ڪري جواب لکي ها يا خود مون تي تنقيد جا ڌوڙيا هجن ها؟ اسان جي ادبي تاريخ ۾ جيڪي به ڪلاسيڪي دور جا شاعر محفوظ رهجي

سگهيا آهن، اهي پنهنجن مريدن، فقيرن ۽ خدمتگارن جي وڏي انگ کي سندن ڪلام ياد رهجي وڃڻ سبب محفوظ رهيا آهن، ڇاڪاڻ جو اهي يا ته سيد آهن يا وري پيري مريديءَ جو سلسلو نسل در نسل هلندڙ اٿن، ان ڪري انهن جي شاعريءَ کي به الهامي سمجهي تنقيد کان بالاتر سمجهيو وڃي ٿو. ان ڏس ۾ جاميءَ هن ڪتاب ۾ تمام اهم بحث ڪيو آهي. سندس مضمون جو عنوان آهي ”سنڌي ادب ۾ عقيدة پرستي“. هو لکي ٿو:

”سنڌي سماج جي تاريخي طور اڳتي نه وڌي سگهڻ جا سبب گهڻا آهن، پر انهن مان هڪ اسان جي سماج ۾ توهڻ پرستي ۽ عقيدي پرستي به آهي. عقليت، سائنسيت، حقيقت پسندي ۽ فلسفيانه سوچ اڃا هن سماج ۾ پير نه کوڙي سگهي آهي. اها روش جتي اسان جي ٻين شعبن تي لاڳو ٿئي ٿي، اُتي سنڌي ادب ۾ به اسان جو حال ٺلهي ليکي ساڳيو ئي آهي. پسمانده ۽ عقيدة پرست سماج نون خيالن، تنقيدي شعور، سوالن ۽ شڪ کان وَڻ ۽ ويندو آهي.“

انهيءَ تمهيد کانپوءِ هو ڪجهه نُقطن تي بحث ڪندي لکي ٿو:

”شاهه لطيف جي شاعراڻي عظمت اسان جي عقيدي جي محتاج نه آهي. هو بنيادي طور هڪ يگانو ۽ عظيم شاعر، مفڪر ۽ تخليقڪار آهي. جديد دور ۾ هن جي شاعريءَ ۽ فڪر جي روح ۽ فني توڙي لسانياتي ۽ اسلوب جي حُسنڪين کي نئين نسل تائين پهچائڻ لاءِ اسان کي لطيف سائينءَ سان ٺلهي عقيدت نه، پر هن جي سڀ طرفي سمجھ، پرک ۽ پروڙ هئڻ گهرجي. ٺلهي عقيدت جو ئي سبب آهي، جو انساني تاريخ جو هيءُ يگانو ڏاهو ڏاتار ۽ تخليقڪار دنيا ته ٺهيو پر ٺلهو پنهنجي ٻوليءَ جي سماج ۾ ئي صحيح معنيٰ ۾ متعارف نه ٿي سگهيو آهي ۽ اهو تيسين ٿي به نه سگهندو جيستين هن سان ٺلهي عقيدت کي پاسيرو رکي هن جي عظيم فن ۽ بي مثال فڪر جي گڏ ۽ پروڙ نه ڪبي. عقل ۽ تنقيدي شعور کان وانجهيل ٺلهو تقدس ۽ ادبي پرک گڏ گڏ نه ٿا هلي سگهن. لطيف سائينءَ کي ان روش کان بچائڻو پوندو.“

اسان وٽ لطيف جي بيتن جي پرک ۽ پروڙ جا پئمانا اهي آهن جواچ
کان ڪيئي سال اڳ شاهه لطيف چيئر مان مون ٻانهي خان شيخ جو
رسالو چڀايو هو. جنهن ۾ هن گنج ۾ آيل ڪجهه بيت به اهو چئي شامل
ڪيا هئا ته ان سلسلي جو هڪ بيت سمورن رسالن ۾ آهي ته باقي ساڳي
معنيٰ ۽ مفهوم وارا بيت ڇو خارج ڪيا ويا آهن، نموني طور هڪ بيت
ڏيان ٿي:

تن جيسلمير يا ٿين جس، جي الله ڪارڻ لنديون،
تنين لڳي مَ ڪس، جي ايندن ويندن سنديون.

هيءُ بيت گنج ۾ ۽ ڪجهه ٻين رسالن ۾ آهي پر ڊاڪٽر بلوچ
پنهنجي مستند رسالي مان ڪڍي ڇڏيو آهي. جڏهن ته ان سلسلي جا ٻيا
ڪي بيت ڏنا اٿس، مثال طور:

ڏينهان ڌاريءَ ويس، راتيان روئي رت ڦڙا،
لندين جي لپيس، ڪانڌ ڪميٽيءَ ڪٽيو.

سُر معذوريءَ جا اهي بيت ڪٿي تنقيد اها ڪئي وئي ته لطيف جهڙي
هڪ بااخلاق ۽ مذهبي ماڻهوءَ سان منسوب ڪري اهي بيت ڏيڻ پٺيان
ٻانهي خان شيخ سان گڏ ان رسالي کي ڇاپيندڙ جو آخر ڪهڙو مقصد ٿي
سگهي ٿو؟

لطيف جي هر هڪ بيت جي پٺيان ڪونه ڪو واقعو يا ڪو فڪر
هوندو آهي، نه ته شريعت جو پابند، توحيد پرست، صوفي، لاکوفي
ڪيئن ٿو چوي ته:

ڪافر ٿيءَ ته ابھين، باب شرع جا ڇڏ،
من مشرڪن گڏ، ته ويجهو ٿئين وصال ڪي.

سو سائين ڪيتري به نيڪ نيتيءَ سان ڪا ڳالهه ڪجي، عقيدتي جا
ماريل ان کي پنهنجي مخصوص عينڪ سان ڏسي تبرا شروع ڪري

چڏين. ان ڏس ۾ جامي بلڪل واضح موقف رکي ٿو. جنهن کي علمي بنيادن تي قبول ڪرڻ کانسواءِ رهي نٿو سگهجي، هو لکي ٿو:

”علم، ادب ۽ فن ۾ عقيدتي لاءِ ڪا به گنجائش نه هئڻ گهرجي، ڇاڪاڻ ته تخليقي عمل، تفڪر ۽ فن زندهه ۽ متحرڪ هوندا آهن ۽ عقيدا جمود جي علامت آهن.“

دنيا جي وڏن وڏن ڪلاسيڪي شاعرن هومر، ورجل، شيڪسپيئر، ملٽن، رومي، حافظ، غالب ۽ اقبال بابت ٿيل پرک پروڙ کي پڻ ڪلاسيڪي حيثيت حاصل آهي ۽ انهن تي ٿيل تنقيد مٿان تنقيد ۽ ڪوجنا سان الائجي ته سندن ڪيترائي نوان نوان پهلو پٿرا ٿيا آهن، ان سان سندن يونيورسل حيثيت وڌيڪ اجاگر ٿي آهي، جنهن کان اسان جا ڪلاسيڪي شاعر محروم آهن.

مٿين پٿرا ۾ مون ڄاڻي وائي انگريزي لفظ ”يونيورسل“ استعمال ڪيو آهي، جنهن جو مروج متبادل اردو ۽ سنڌي لفظ آفاقي، جامي ۽ وٽ بي معنيٰ ٿو رکي، جنهن تي هن کان اڳ آئون سندس ڪتاب ”سنڌي جوڳيان ذات“ جي مهورت جي موقعي تي ڳالهائي چڪي آهيان.

هن ڪتاب ۾ پڻ هن ”ادب ۽ فن ۾ آفاقيت جو غلط تصور ۽ مفروضو“ جي سري هيٺ ساڳيو بحث ڪيو آهي، لکي ٿو:

”اهو هڪ وڏو غلط مفروضو آهي ته ’هي فلاڻو آفاقي اديب آهي، هي غير آفاقي آهي، فلاڻو فن آفاقي آهي ۽ فلاڻو غير آفاقي آهي. آفاق لفظ اُفق جو جمع آهي، اُفق جي معنيٰ آسمان يا اُپ جو ڪنارو آهي، جتي ڌرتي ۽ اُپ جي ملڻ جو گمان ٿيندو آهي. اُفق جي معنيٰ آسمان مان آيل يا ماوراءِ فطرت آهي. اهو غلط مفروضو به شاعرن ۽ اديبن پاڻ ڦهلايو آهي. غالب به چيو آهي:

”آتے ہیں غیب سے مضامین خیال میں،

غالب صریحاً منہ نوائے سرور ہے۔“

منهنجي راءِ ۾ مونجھارو صرف لفظ ”آفاقي“ جي ڪري پيدا ٿيو آهي، نه ته يونيورسل مان جيڪو مفهوم نڪري ٿو. اهو ونجي ته ڳالهه سُلجھيو وڃي. آفاق (Horizon) کي آسمان سان ڳنڍڻ ۽ آفاقيءَ کي آسماني، يا غيب مان آيل ماورائي فطرت وغيره سمجھڻ ۾ مغالطو آهي. آفاق لفظ جي معنيٰ ڦهلاءُ آهي، ان ڪري ڪو حوالو ڏيڻ لاءِ مون اردو ادب کي ٿورو ڦلهوري ڏنو ته آخر اتي ان جو مفهوم ڪهڙو ٿو وٺن. وزير آغا پنهنجي هڪ مضمون ”ادب ۾ ارضيت ڪا عنصر“ ۾ لکي ٿو:

”چا ادب ان ڪري ادب آهي جو ان ۾ ڌرتيءَ جي مهڪ ۽ واس موجود آهي، يا ان ڪري جو ان ۾ آفاقيت جو عنصر موجود آهي، جيڪو هڪ عام ادب پاري کي هڪ رواجي ڪاروباري تحرير کان ڌار ٿو ڪري؟ ارضيت ان کي پنهنجي اردگرد جي ماحول سان جوڙي ٿي ۽ آفاقيت ادب کي بلندي عطا ڪري زمان ۽ مڪان جي وسعتن جو احاطو ڪرڻ جي طاقت بخشي ٿي. اها ساڳي ڳالهه وري اُپتي ڪري ڏسو ته چئي سگهجي ٿو ته ادب اهو آهي جيڪو پنهنجو جسم ته ان پنهنجي ڌرتيءَ مان حاصل ڪندو آهي پر پوءِ تخليقي مشين مان لنگهي هوا وانگر تيز رفتار ۽ خوشبوءِ وانگر لطيف ٿي ويندو آهي ۽ اها ئي لطافت ۽ تيز رفتاري اها ئي مٿي بلنديءَ ڏانهن وڃڻ جي ڪيفيت آفاقيت سڏبي آهي.“

جيتوڻيڪ ڪنهن هڪ نقاد جي ڳالهه کي بنياد بڻائي دليل نٿو ڏئي سگهجي پر آئون پنهنجي اڀياس جي بنياد تي چئي سگهان ٿي ته آفاقيت مٿان نازل ٿيڻ جو نه پر تخليقڪار جي تخليقي جوهر جي مدد سان ڪنهن تخليق جو بلنديءَ تائين پهچڻ، ڪنهن اعليٰ درجي تي رَسڻ جو نالو آهي، جيڪا منجهس اها خوبي پيدا ڪري ٿي ته اهو فنڪار جيڪڏهن سڀ نه ته به ڪن ڳالهين ۾ زمان ۽ مڪان جون حدون اورانگهي يونيورسل درجو حاصل ڪري ٿو وٺي.

جيڪڏهن لفظي وضاحتن ۾ وڃجي ته اُفق مان نڪتل اُفقي (Horizontal) ۽ عمودي (Vertical) ليڪن وارو تصور قبول ڪجي. عمودي ته مٿان کان هيٺ يا آسمان ٿي سگهي ٿو اُفقي ته ڌرتيءَ جي

چوڌاري سڌي ليڪ جو تصور رکي ٿو۔ البت جيڪو آسماني، الهامي، الاهي (Divine) يا نزول وارو تصور آهي، اهو بنهه جدا آهي. باقي جاميءَ جي ان ڳالهه سان آئون پوريءَ طرح سان سهمت آهيان ته: ”ماڻهوءَ جو پنهنجي تخليقي صلاحيتن ۽ ڏاهپ تي اعتماد سندس شعور جي پختگيءَ سان اچي ٿو. انسان جا سمورا خيال، سمورا احساس، سمورا تصور، سموريون سوچون، سموريون خواهشون، سمورا خواب، سموريون كيفيتون هن جي داخليت سان گڏ دراصل سماج جي پيداوار هونديون آهن. سماج کان ٻاهران ڪٿان به نه اينديون آهن ۽ ادب ۽ آرٽ انهن ئي محرڪن جي پيداوار آهي.“

بيشڪ ادب ۽ آرٽ کي الهامي (آفاقي نه) سمجهڻ سان اسين اديب ۽ آرٽسٽ جي پنهنجي ڏاهپ ۽ تخليقي صلاحيتن کان انڪاري ٿيون ٿا، جيڪا روش سندس درجو گهٽائي ٿي ڇڏي

جامي چانڊيي جا ٻيا ڪي پسنديدو موضوع رومانويت ۽ جديديت وارا لاڙا (Trends) به آهن. انگريزي ادب جي تاريخ ۾ هڪ اهم رجحان بلڪه تحريڪ طور رومانويت کي نيوڪلاسيڪيت جي مصنوعات جي رد ۾ بغاوت ڪندي فطرت ڏانهن موٽ (Back to Nature) جو نالو ڏنو ويندو آهي، جنهن ۾ مواد ۽ خيال (Thought) کان وڌيڪ تخيل (Imagination) ۽ احساسن ۽ اُڏمڻ کي اهميت ملي. ان جي مختلف عنصرن ۾ پيار يا رومان (Romance) جو به وڏو حصو هو. ورڊس ورٿ ۽ ڪولرج جي جڳ مشهور مهاڳ Preface to Lyrical Ballads جو سنڌيءَ ۾ تنوير عباسيءَ ترجمو ڪيو هو ”سُريلن گيتن جو مهاڳ“ جي نالي سان. انهيءَ کي رومانويت (Romanticism) جو منشور به چيو ويندو آهي. مون ڏٺو آهي ته اسان جا اڪثر نقاد انهن ٻن اصطلاحن جي سنڌي يا اردو ترجمي ۾ معنيٰ منجهائي ڇڏيندا آهن. اهي ”رومانيت“ ۽ ”رومانويت“ کي ساڳي ڳالهه ڪري سمجهندا آهن. هن لفظن جو بنياد ساڳيو آهي پر انهن ۾ بنيادي فرق اهو آهي ته رومانيت ڪنهن فنياري ۾ محبت ۽ پيار جي عنصر سان لاڳاپيل آهي، جڏهن ته رومانويت هڪ تحريڪ جو نالو آهي،

جيڪا نيوڪلاسيڪي شاعرن جي غير فطري شاعريءَ جي خلاف ادبي بغاوت ۽ مزاحمت طور شروع ٿي هئي. مون کي لڳي ٿو ته جاميءَ جي ان موضوع تي لکيل مضمون ۾ ان جي وضاحت جي اڃا گنجائش نڪري ٿي. اڳتي جديد دور جي شاعرن بابت لکندي جامي محبت يا رومان (رومانس) کي هڪ سماجي بغاوت ۽ مزاحمت جواهيجان چئي ٿو ۽ لکي ٿو: ”محبت کي گناه جو درجو ڏيندڙ ديس ۾ اها بغاوت ۽ مزاحمت انهن

سڀني شاعرن وٽ ملي ٿي.“ اتي اها رومانيت چئبي، رومانويت نه! رياضت ڀرڙي جي سهيڙيل ۽ ڇپايل ڪتاب ”ذات ڏيا ڀاريا“ تي لکندي جاميءَ عملي تنقيد جو اعليٰ نمونو پيش ڪيو آهي ۽ هڪ ئي وقت ڪيترن نوجوان شاعرن جي ذات ۽ ڏانءَ کي پرڪٽ جي ڪوشش ڪئي آهي. پر لڳي ايئن ٿو ته هن جو هڪ مقصد انهيءَ نئين ٿهيءَ جي شاعرن کي همٿائڻ به آهي. سعيد ميمڻ جي شاعريءَ جي پرک ڪندي سندس هڪ شعر جي تعريف ڪندي لکي ٿو ته:

”سعيد ان (غزل) ۾ پنهنجي اظهار ۽ خيال جي جدت سان پنهنجي هڪ نئين سڃاڻپ پيدا ڪئي، مثال طور چئي ٿو:

زندگيءَ جون ٻيون تقاضائون به هن،
عشق ئي ناهي ضروري سانورا.

اتي الائجي چو کيس فيض احمد فيض جو هيءُ شعر ياد ڪونه آيو:

اور بهي غم هيں زمانے ميں محبت کے سوا،
راحتیں اور بهي هيں وصل کی راحت کے سوا۔

وري مزي جي ڳالهه ته فيض جوا هو شعر پڙهي يا ٻڌي مون کي مرزا غالب جي هن شعر جو خيال ايندو آهي:

تيري وفا سے کیا ہو تلافی کی دهر میں،
تيرے سوا بهي هم پہ بہت سے ستم ہوئے۔

شايد وزير آغا يا ڪنهن ٻئي نقاد فيض تي تنقيد ڪندي نه صرف
مٿيون شعر غالب جي شعر سان پيٽيو هو پر سندس هڪ ٻئي مشهور شعر
جو خيال به غالب جي خيال تان ورتل ڄاڻايو هو. خاص ڪري ان جي ٻي
مصرع ته هوبهو غالب کان ورتل چئي اٿس.
فيض جو شعر:

متاع لوح قلم چهن گئي تو کيا غم ۽،
ڪه خون دل ۾ ڏبوئي ۾ انگليا ۾ ۾ ۾.

غالب جو شعر:

درد دل لکھوں ڪب تک جاؤں ان کو دکھلاؤں،
انگلياں فگار اپني، خامه خونچکاں اپنا.

ڏسو ته ”خون دل ۾ ڏبوئي ۾ انگلياں“ ۽ ”انگلياں فگار اپني خامه خونچکاں اپنا“ ۾
ڪيتري معنوي هڪ جهڙائي آهي. اردوءَ جا نقاد فيض احمد فيض جهڙي وڏي
شاعر جي شاعريءَ بابت اهڙي راءِ ڏئي ٿا سگهن پر اسان وٽ اهڙو ساھس ڪير
ساري؟ خود فيض شاھ لطيف وٽان به خيال اُڌارو ورتو آهي پر ڪڏهن ڪنهن
نقاد اهڙي ڳالھ ڪانه لکي آهي. مثال طور شاھ جوييت آهي:
”ڏوربان ڏوران، مَ لھان، شال مَ ملان هوت،
من اندر جا لوچ، ملط سان مائي ٿئي.“
فيض هوبهو اهو ئي مفهوم پنهنجي شعر ۾ آندو آهي:

نہیں نگاہ میں منزل تو جستجو ہی سہی،
نہیں وصال میسر تو آرزو ہی سہی۔

ايئن به ٿيندو آهي ته ٻن مختلف دورن ۽ مڪائن جي شاعرن وٽ
ساڳيو خيال ملي، جنهن کي اردو يا سنڌيءَ ۾ ”توارد“ ۽ انگريزيءَ ۾
Coincidence چوندا آهن. پر غالب کان فيض يا شاھ کان فيض جو خيال
وٽ محض توارد نٿو ٿي سگهي. ساڳي ڳالھ سعيد ميمڻ جي شعر سان به

لاڳو ٿئي ٿي. البت اهو چئي سگهجي ٿو ته اهي اڳين شاعرن جي خيال کان متاثر ٿيا ۽ پنهنجن لفظن ۾ بيان ڪيائون. ساڳي ڳالهه شاهه لطيف جي فارسي شاعرن کان متاثر ٿيڻ بابت به ڪري سگهجي ٿي. فارسيءَ جو هڪ شعر آهي:

درميان قعر دريا تخت بندم کرده ای
باز می گویی که دامن ترکمن، هشیار باش-

(درياهه جي سِير ۾ مون کي تختي سان ٻڌي چوین ٿو ته خبردار
هوشيار رهجان، مٿان دامن تر نه ٿينئي)
شاهه سائينءَ جو بيت آهي:

”مون کي مون پرين، ٻڌو وڌو ٻار ۾،
اُڀا ايئن چون، مٿان پاند پُڙائين.“

خيال جي ساڳيائپ سان گڏ سڄو منظر پنهنجي ساڳيو آهي. اهو هڪ شاعر جو ٻئي شاعر کان متاثر ٿيڻ قبول ڪرڻ ۾ ڪوبه اهم نه هئڻ گهرجي. اهو مضمون ان ڪري به اهم آهي جو هن ۾ نقادن جي دلپسند شاعرن شاهه لطيف ۽ شيخ اياز کان هٽي ڪري جاميءَ پنهنجي همعصر دور جي 14 شاعرن جي شاعريءَ تي ٿيڪا ٽپي ڪئي آهي. سعيد ميمڻ کانپوءِ جواد جعفريءَ جي شاعريءَ ۾ داخليت ۽ رومانويت، اظهار جي سادگي ۽ اوريجنلٽيءَ کي ساراهي ٿو ته مختيار سمي جي سماجي سوچ ۽ سماجي جاڳرتا توڙي رومانس جي امتزاج جي ڳالهه ٿو ڪري، احسان دانش جي تخليقي سگهه، روبينہ ابڙو جي شاعريءَ ۾ رومانيت، وطن دوستي، انسان دوستي، فطرت سان پيار ۽ روحاني رنگ به روشني وجهي ٿو ته ڪنهن جي جديد لوڪ گيتن جي طرز ۽ تجربن جو به تجزيو ڪري ٿو. ايئن اها عملي تنقيد هوندي به شاعريءَ جي فني پاسي ڏانهن بالڪل نٿي لڙي. شاعريءَ جي گهاڙيٽن، انهن ۾ موجود بحرن، وزنن يا ٻوليءَ جي خوبين، تشبيهن، استعارن، تجنيسن وغيره جو ذڪر نٿو ڪيو وڃي. ۽ اها

ٽي شيءَ آهي، جنهن جي سنڌي تنقيد نگاريءَ ۾ تمام گهڻي ڪوت آهي. ڏٺو وڃي ته جيئن شيخ اياز تي امير علي چانڊيي فني حوالي سان تنقيد ڪئي هئي، اهڙو مثال اڃا ناپيد آهي. اعليٰ شاعريءَ ۾ خيال، جذبي ۽ ٻين اهڙن عنصرن سان گڏوگڏ فني گهرجن جو پورو پورو خيال رکڻ، شعر جي سموريءَ اُت ۾ تسلسل ۽ خيال جي رواني، ٻولي ۽ ٻيا ڪيترائي بنيادي عنصر اهڙا هوندا آهن، جن جي پرک ۽ پروڙ جي ساهمي اڃا سنڌي نقادن جي هٿ ڪانه آئي آهي. ٻئي طرف غلام نبي مغل جي ناول ”اوڙاهه“ تي جامي هڪ ڀيرو جائزو لکيو آهي، جنهن ۾ ان ۾ موجود تاريخي شعور سان گڏ ان جي فني پهلون ۽ پلاٽ جي اُت بابت پڻ پنهنجي راءِ ڏني آهي، شايد ان ڪري جو شاعريءَ جي صنفن جي ڀيٽ ۾ نثر جي اُت تي لکڻ سولو آهي.

هن ڪتاب ۾ جاميءَ جو هڪ طويل مضمون ”سراج: ٻولي، ادب ۽ تاريخ جو پارکو“ جي عنوان سان شامل آهي، جيڪو سراج جي ورسيءَ جي مناسبت سان لکيو ويو هو. اهو عملي تنقيد جي حوالي سان هڪ اهم حوالاجاتي مضمون چئي سگهجي ٿو، جنهن ۾ هن سراج جي ادبي شخصيت جا لڳ ڀڳ سمورا انگ ۽ رنگ پرکيا آهن ۽ تمام علمي انداز ۾ شاندار مضمون لکيو آهي.

هن ڪتاب جو هڪ مضمون ”ڇا هاڻي ادب جو سماجي ڪارج نه رهيو آهي؟“ هڪ تمام دلچسپ ۽ وقتائتو مضمون آهي، جنهن جو محرڪ اعجاز منگيءَ جو هڪ ڪالم آهي، جنهن ۾ شايد هن لکيو هو ته: ”هن دور ۾ ادب هڪ بي معنيٰ شيءِ آهي ۽ هي دور مجموعي طور ادب جو نه پر صحافت جو دور آهي ۽ سياست ۽ سائنس جي ترقي ادب جو موت ثابت ٿئي ٿي.“ ان حوالي سان جاميءَ ڏاڍا مدلل جواب لکيا آهن ۽ هڪ هنڌ هيئن وضاحت ڪئي آهي:

”صحافت جو بنيادي ڪارج سماج جي هر گهڙي تبديل ٿيندڙ معروضي حالتن ۽ وقوع پذير ٿيندڙ واقعن / حادثن / لقائن جي ٺوس ۽ پڪي پختي معلومات پهچائڻ ۽ انهن جي خيالي بنيادن تي نه پر حقيقي

بنيادن تي چندڇاڻ ڪرڻ آهي. جڏهن ته ادب آهي ئي داخليت، خيالن، تصورن، خوابن، خواهشن، پورن، دردن، خوشين ۽ تخيل جو فني ۽ جمالياتي اظهار. ان ڪري انهن ٻنهي شعبن مان ڪنهن به هڪ جي ترقي ٻئي جي بنيادي اهميت کي ختم ڪرڻ يا ان کي بي معنيٰ بڻائڻ جو جواز ڪيئن بڻجي سگهي ٿي؟“

اعجاز منگيءَ جي موقف کي سمجهڻ لاءِ سندس ڪالم ۾ ڪيل ڳالهه جو سياق ۽ سباق (Context) به ضرور سمجهڻ گهرجي، جو هڪ ادبي بحث جو سبب بڻجي ٿو پوي. جاميءَ اعجاز جي ڪالم کي مختلف الف ب وار حصن ۾ ورهائي هر هڪ تي تفصيل سان لکيو آهي، مون کي پڻ (ت) نڪتي تي ذهن ۾ ڪي نالا هري آيا. هولڪي ٿو:

”ماضيءَ جا ڪامياب اديب اڄ ڪلهه صحافت ۾ ناڪام تجربا ڪري رهيا آهن. شيخ اياز هڪ اخبار جي ايڊيٽر ٿيڻ جي ڪوشش ڪئي. جيڪڏهن اياز نوجوان هجي ها ته شايد ڪامياب صحافي ٿي وڃي ها، پر هو صحافت ۾ نه هلي سگهيو. هن جي خواهش هئي ته هو وڏو صحافي ٿئي، پر نه ٿي سگهيو. ساڳيءَ طرح سان اسان جي ماضيءَ جا شاعر ۽ اديب اخبارن ۾ مستقل ڪالم لکي رهيا آهن. اُهي روز ادب جي زوال جا ثبوت ڏئي رهيا آهن. اُن ڪري ان حقيقت کي تسليم ڪرڻ کپي ته موجوده دؤر ادب جو دؤر آهي ئي ڪونه...“

جاميءَ ان تي سير حاصل بحث ڪيو آهي ۽ صحافت جي معروضيت ۽ ادب جي داخليت جي حوالي سان ٻنهي جي وچ ۾ بنيادي فرق سان گڏ ٻنهي جو پاڻ ۾ تعلق ثابت ڪيو آهي، آئون ان ۾ صرف ايترو اضافو ڪندس ته ٿي سگهي ٿو ته شيخ اياز سٺو ايڊيٽر ثابت نه ٿيو هجي پر اهو چوڻ ته ”ماضيءَ جا ڪامياب اديب صحافت ۾ ناڪام تجربا ڪري رهيا آهن“ سراسر غلط مفروضو آهي. سنڌي ڪهاڻيءَ ۽ ناول جو وڏو نالو سراج جڏهن صحافت ۾ آيو ۽ هلال پاڪستان اخبار جي ادارت سنڀاليائين ته اهو هڪ تمام ڪامياب تجربو ثابت ٿيو هو، جنهن جديد سنڌي صحافت جو بنياد وڌو. جنهن کانپوءِ انور پيرزادو، ف.م. لاشاري،

آغا سليم ۽ يوسف شاهين ”عوامي آواز“، ”جاڳو“ ۽ ”برسات“ جا ڪامياب ايڊيٽر ثابت ٿيا، جڏهن ته امر جليل ۽ قمر شهباز ڪانپوءِ به ڪالم نگاريءَ ۾ اديب جو ڪردار بهترين رهيو آهي. جامي پڻ اها ڳالهه دليل طور ڏني آهي. جاميءَ اعجاز جي طرفان پيش ڪيل ٻئي دليل ”سياست ۽ سائنس جي ترقي ادب جو موت ثابت ٿئي ٿي“ بابت پڻ سٺا دليل ڏنا آهن۔ لکي ٿو ته، ”جي سياست ۽ سائنس جي ترقي ادب جو موت ثابت ٿئي ها ته پهرين اهڙا سوال آمريڪا، يورپ ۽ ٻين اهڙن سمورن ملڪن ۾ اڀرڻ گهرجن ها، جتي سياست ۽ سائنس سچ پچ ته گهڻو اڳتي وڌي چڪا آهن.“

ڏٺو وڃي ته اعجاز جيڪي سوال اُٿاريا آهن، انهن تي مڪالمو ٿيڻ به ضروري هو. ڇاڪاڻ جو اهڙا سوال اڪثر ماڻهن جي ذهنن ۾ اُٿندا آهن ۽ پوءِ ڪنهن نه ڪنهن کي انهن تي لکڻ جي تحريڪ ملندي آهي. پوءِ ان جو محرڪ ڪوبه ٿي سگهي ٿو. اهڙن سوالن جا جواب اڳ انگريزي شاعر شيلي به پنهنجي مضمون Defence of Poetry ۾ ڏنا هئا. اهي سوال سندس هڪ دوست Thomas Love Peacock پنهنجي مضمون Four Ages of Poetry ۾ ڪيا هئا ۽ لکيو هو ته:

“Poetry has become valueless and redundant in the age of science and technology and intelligent people shall not write poetry.”

پوءِ ته اهو سلسلو هلي پيو، ان ڪانپوءِ برائوننگ وري شيلي تي مضمون لکيو. بهرحال شيلي جو مشهور جملو آهي ته:

“Poets are the unacknowledged legislators of the world....”

هن شاعريءَ جو خاص ڪري رومانوي شاعريءَ جو سمورو جوهر پٽرو ڪري پنهنجا سگهه ڏيئي شاعريءَ جو بچاءُ ڪيو هو.

سو چئي سگهجي ٿو ته هڪ طرح جاميءَ به سنڌي ادب جي حوالي سان ان جي جوهر کي پٽرو ڪري صحافت جي پيٽ ۾ ادب جو بچاءُ

ڪيو آهي، بلڪ هن ڪتاب ۾ ڪيترن ادبي اصطلاحن بابت مونجھارن تي روشني وڌي آهي.

سنڌيءَ ۾ تنقيد تي ڪتاب هجي ۽ ان ۾ شاهه لطيف ۽ شيخ اياز نه هجن، اهو ممڪن ئي ڪونهي. لطيف ته جاميءَ جي چڻ رڳ رڳ ۾ سمائل آهي پر شيخ اياز سان به هو گهٽ پيار نه ٿو ڪري. هن ڪتاب ۾ سندس مضمون ”فطرت، فلسفو، زندگي ۽ اياز جا فڪري مونجھارا“ به چڻ ته سندس اياز سان حُجت ۽ (Love-hate relationship) جو لقاءُ ٿو پيش ڪري، جيڪو رشتو صرف دل کي الاهي ويجهن پيارن ماڻهن سان ٿيندو آهي. جامي شيخ اياز کي سنڌي ٻوليءَ ۽ ادب کي نوان ۽ اٿاهه تخليقي موڙ ڏيئي، ادب، فن ۽ سونهن جي عالمي ۽ دائمي قدرن سان سلهاڙيندڙ ٿو سڏي، جيڪو مهان ڪلاڪار ۽ فطرت جو نقاش آهي، ته ساڳئي وقت هن دور جي اعليٰ زندگيءَ کي سونهن ۽ خوشي بخشيندڙ فني توڙي فڪري قدرن جو سرچڻو آهي. ٻئي طرف وري فڪري حوالي سان ساڻس صحتمند اختلاف به رکي ٿو ته ان جو بي ڊپائيءَ سان اظهار به ڪري ٿو. حالانڪ ڪجهه خدشن جو شڪار به آهي: ”اياز تي تنقيدي نگاهه کان قلم ڪٽڻ خود هڪ وڏو حساس معاملو آهي“ - پر علمي ۽ عقلي بنيادن تي هو پرک ڪندي اياز جي شاعريءَ ۾ آواگون جي فلسفي يا پئرجنم ۾ ويساهه تي تنقيد ڪري ٿو ڇاڪاڻ جو سندس خيال ۾ انساني شعور جي ترقيءَ جي اوج تي اچي اهڙي ڏندڪٿائي ڳالهه ۾ يقين ڪرڻ اياز جهڙي شاعر کي ٺهي ڪونه ٿو. پر آئون پٺيان ٿي ته اياز جي شاعريءَ ۾ انهن عقيدن ۾ ويساهه بدران هڪ قسم جي سماجي روايت جو ورجاءُ ملي ٿو. اڪثر غير شعوري طرح اسين اهڙا جملا ڳالهائي ويندا آهيون، جن جو ويساهه سان ڪو تعلق ڪونه هوندو آهي، جيئن چئبو آهي ته ”اسان جو ته جنم جنم جو ساٿ آهي“، ”جيڪر ٻيو جنم ملي ته پنهنجون سڀ حسرتون پوريون ڪجن“ - اسحاق تنيي چواڻي ته ”هن جنم هن جنم لاءِ، وچن ٿو ڪريان، مان جتي پي هجان، سنڌ تنهنجو ٿيان“ - ڇا اسحاق

جنمن ۾ ويساه ڪندي اهو لکيو هوندو؟ آئون ايئن نٿي ڀانيان، اهو هڪ محبت، وابستگيءَ جي انتها جو اظهار آهي ۽ بس!

هن ڪتاب ۾ جدت ۽ جديديت (Modernity and Modernism) بابت پڻ لکيو ويو آهي. اسان جي نوجوانن کي خاص ڪري ادب جي شاگردن کي انهن اصطلاحن کي سمجهڻ جي ڪوشش ڪرڻ گهرجي ۽ کين اها خبر هئڻ کپي ته ادبي اصطلاحن ۾ جديديت Modernism محض نوان جو نالو ڪونهي، بلڪ اهو هڪ ادبي لاڙو آهي، جيڪو پڻ پراڻو ٿي چڪو آهي ۽ هاڻ جديديت پڄاڻان يا Post Modernism کي به خدا حافظ ڪيو ويو آهي ۽ ان جي ردعمل ۾ هڪ نئون Meta Modernism جو تصور اچي چڪو آهي، جنهن کي ڪن نقادن Post Post Modernism پڻ سڏيو آهي، معنيٰ جديديت پڄاڻان کان به پوءِ. ان ۾ جڙت ته جديديت ۽ جديديت پڄاڻان جي وچ واري ڪا راهه ڳولڻي آهي، جيئن اڄ جو ماڻهو تضادن مان نڪري سگهي.

جاميءَ جهڙي ڏاهي ۽ گهڻ پڙهيلي ليکڪ مان اسان کي گهڻيون اميدون آهن ته هو نه صرف پنهنجي قلم سان، پنهنجي لکڻ جي ذات ۽ ڏانءَ سان پر پنهنجي فنِ خطابت (Oratory) ۾ مهارت سان به سنڌي سماج ۾ نوجوانن کي نئون خيال، فلسفن ۽ فڪرن بابت آگاهه ڪري سندن ذهن روشن / منور (Enlighten) ڪندو رهندو.

ڊاڪٽر فهميده حسين

15 مئي 2018ع

Gul Hayat Institute

ٻه اکر

ادبي تنقيد جو موضوع اهڙو ڏکيو آهي جو انهيءَ تي قلم کڻڻ کان اڳ سوچڻ، سمجھڻ ۽ پڙهڻ جي ضرورت هوندي آهي. يونيورسٽيءَ ۾ مون 16 سال ادبي تنقيد پڙهائي، شاگردن کي جيتري معلومات انهيءَ موضوع ۾ ملندي هئي تنهن ٻئي موضوع تي وري ملندي هئي. هن موضوع جو ڪينواس تمام وڏو آهي، جنهن ڪري شاگردن جا دماغ کلي ويندا هئا، چو ته هن موضوع ۾ هڪ ئي وقت ادب، فلسفو، نفسيات، سماج، تاريخ، سياست ۽ روحانيت سڀ ڪنهن نه ڪنهن طرح شامل هوندا آهن. هونئن به ادب ڪو اڪيلو دنيا کان گڏيل موضوع ناهي، جڏهن ته ادب ئي اهو واحد موضوع آهي، جيڪو پنهنجي زمان ۽ مڪان کان ٻاهر نڪري ڪائنات جي تصور کي تخيل ۽ خوابن سان سڃاڻي ٿو. انهيءَ ڪري ادب تي تنقيد ڪرڻ مهل ماڻهو ڪائنات جي انهيءَ تخيل ۽ تصور کي ڪٿي علمي طور وڌي ڪينواس ۾ داخل ٿئي ٿو. سنڌي ٻوليءَ ۾ تنقيد جي موضوع تي ايترا جامع ۽ update ڪتاب موجود ناهن، جنهن ڪري اڪثر شاگردن کي اردوءَ ۽ انگريزي ٻوليءَ ۾ لکيل ڪتاب پڙهڻا پوندا آهن. انهيءَ ڪري ادب جي شاگرد کي دنيا جي ادب جي معلومات ڪجهه سرس ٿي هوندي آهي. منهنجو خيال اهو آهي ته ادب انسان کي سندس اندر جي دنيا کان وٺي ڪائنات جي وسعتن ۾ گهمائي ٿو تنهن

ڪري ادب پڙهڻ يا لکڻ وارو ماڻهو حساس، جذبن وارو ۽ انساني قدرن وارو ماڻهو هوندو آهي، سندس طبيعت ۾ رومانيت جو پهلو ڪجهه وڌيڪ هوندو آهي. انهيءَ ڪري دنيا جا انقلابي جيڪي انسانيت جي ڳالهه ڪندا آهن اهي گهڻو ڪري اديب به هوندا آهن، ائين ڪٿي چئجي ته ڪريڪي گارڊ واري زندگيءَ جي ڏنل تن دورن ۾ ورهايل هوندا آهن، جن ۾ پهريون دور جمالياتي، ٻيو انقلابي ۽ ٽيون روحاني دور هوندو آهي. صرف شاهه لطيف اهو واحد شاعر آهي، جنهن وٽ هڪ ئي وقت ٽئي دور موجود هئا.

سائنس انسان جو مادي شيءِ جيان جائزو وٺي ٿي، تنهن ڪري سائنس انسان جي داخليت ۽ روحانيت کي نٿي چڱي. جڏهن ڪنهن ٻار کي ڏک لڳي ٿو ۽ هورڙيون ڪري ٿو ته ڊاڪٽر ان کي دوا ڏيندو يا مرهم پٽي ڪندو پر ٻار ماڻ تڏهن ڪندو جڏهن ان کي ماءُ پنهنجي سيني سان لڳائيندي. يعني درد جو روحاني علاج همدردِي، شفقت، ممتا ۽ پيار ۾ آهي. اهڙا جذبا اسان کي سائنس ۾ نه پر ادب ۾ ملندا. تنهن ڪري اسان چئي سگهون ٿا ته ادب انساني قدرن جو رکوالو آهي.

وري ان تي تنقيد ڪرڻ انهيءَ ڪري ضروري آهي جو ڪنهن به تخليق جا ٻه پاسا ٿيندا آهن. هڪ اُن جو فني پاسو، ٻيو فڪري پاسو. جتي فن ۾ نوان تجربا ٿيندا رهندا آهن، اتي فڪر به بدلجندا رهندا آهن، ڇو ته انسان جا معيار ۽ ماڻ ماڻ هر سماج ۾ ۽ هر نظريي ۾ الڳ الڳ هوندا آهن. اسان کي ڇا چڻو پوندو آهي ته ڪهڙو معيار انساني قدرن کي فروغ ڏي ٿو.

جامي چانڊيي جو هيءُ سڄو ڪتاب انهيءَ بنياد تي لکيل آهي ته ادب ۽ تنقيد جو فڪري پاسو ڪيترو اهم آهي ۽ ان کي ڪيئن ڇاڇڻ گهرجي؟ علامه آءِ آءِ قاضيءَ جو هيءُ جملو معنيٰ خيز آهي ته ”علم ۽ ادب جي واڌاري جو مدار ’فڪر‘ تي آهي.“ ڇو ته فڪر ئي هر مضمون ۽ بيان جو سرچشمو آهي. تنهن ڪري جاميءَ جو پهريون موضوع ”ادبي تنقيد جا محرڪ ۽ سماجي ڪارج“ آهي. هن موضوع تي جامي بحث ڪندي

ادب جي بنياد ۽ انسان سان لاڳاپي واري سوال کي ڪٿي ٿو. اسپيني چترڪار پيلوپڪاسو چيو هو ته ”هر ٻار پيدائشي فنڪار آهي پر مسئلو اهو آهي ته ڪيئن هن جي وڌندڙ عمر سان گڏ انهيءَ فنڪار کي زنده رکجي؟“ بلڪل اهڙيءَ طرح انسان فطري طور تخليقڪار آهي، جامي چوي ٿو. ”انسان جڏهن پنهنجن خيالن، تصورن، خواهشن، احساسن، مشاهدن، تجربن، خوابن ۽ پنهنجي فڪر جو تحريري طور منظم ۽ منظوم حَسين اظهار ڪري ٿو ته ان کي تخليقي ادب چئجي ٿو“ تمام بهترين ۽ جامع وصف آهي. اچو ته هن وصف جي اُتار ڪريون.

هڪ ماڻهو پاڻ کائي، پنو ڏسي وري ڪيسي ۾ رکي ڇڏي ٿو. حسرت، جماليات، خواب، خواهش ۽ احساس هڪ ئي وقت اسان کي يڪجا مليا، پر اهو ماڻهو هڪ ڪردار آهي، جنهن جو مشاهدو فڪري محرڪ آهي، پر ان مشاهدي جو اظهار تخليق آهي. سوال اهو ٿو پيدا ٿئي ته ڇا تخليق جو اظهار صرف زبان آهي؟ يا تخليق انسان جي جسم ۾ روح جي گردش آهي، جيڪا انساني جمالياتي ۽ احساساتي عمل جو وسيلو آهي؟ جيڪڏهن تخليق جو ڪينواس ايترو وسيع آهي ته پوءِ گل سَنگهڻ به ادب جي دائري ۾ اچي ٿو. پر اسان وٽ ادب جي تاريخ اظهار جي تاريخ آهي، سوال اهو ٿو پيدا ٿئي ته پوءِ تنقيد جي ڪهڙي ضرورت آهي؟ جامي لکي ٿو ”اعليٰ تصور تخيل، تخليق ۽ تنقيد انسان جي شعور جون سڀ کان بلند ترين صورتون آهن، منهنجي خيال ۾ تنقيدي شعور تخليقي شعور جو ٻيو نالو آهي.“ جامي صاحب هن ڳالهه کي وزناتو بنائڻ لاءِ احسن فاروقيءَ جي ڪتاب ”تخليقي تنقيد“ جو حوالو ڏنو آهي، جنهن ۾ احسن فاروقي چوي ٿو ته تنقيد به تخليقي ٿيندي آهي. جامي صاحب آخر ۾ هن بحث کي سميتي چوي ٿو ته، ”تنقيدي شعور دراصل تخليقي شعور جو ئي هڪ مظهر آهي.“ منهنجو خيال آهي ته تنقيد نگاري ۽ تخليق نگاري ٻه الڳ الڳ Discipline آهن، جن جو رشتو پاڻ ۾ ايئن ڳنڍيل آهي جيئن دل ۽ دماغ جو. تخليق داخليت جي گهرائين کي ڇهي

ٿي، احساسن جي سمند مان انمول هيرا ڳولي ڪڍي ٿي، ايئن ڪٿي
چئجي ته پٽائيءَ جي هن ست وانگر:

سڀ سمونڊي سڀجي، آبر آساروس،
ٻاڙو پيئي نه پيڙي، منو منهن لڳوس.
موتي توئي مڙيوس، جو تنگ ڪڍيائين تار ۾.

تخليقڪار سماج جي وچ ۾ ۽ ماڻهن جي سمند ۾ رهي ٿو. پر وجود
جي ذات جي اڻپوري احساس ۽ جذبن جي پوپتن کي جهليندي هڪ نئين
ڪائنات تسخير ڪندو ويندو آهي، جيڪا ساختياتي به آهي ته خواب
نما به آهي. مثال طور ڪو ماڻهو نڪر جي دڪان تان مٺ وٺڻ وڃي ٿو،
هڪ مٺ ڪٿي ٺوڪي وڃائي پسند ڪري ٿو دڪان وارو کيس چئي ٿو،
ته هي مٺ ته سٺو آهي جو توکي اهڙي سٺي مٺ جي پرک آهي، پر هاڻ
پاڻ وڃي اهڙو مٺ ٺاهي، جو توکي سٺي مٺ جي پرک آهي. گراهڪ پاڻ
مٺ ڪو نه ٺاهيندو جو سندس ڪرت مٺ ٺاهڻ ٺاهي. تنقيد نگار جو
ڪردار به ائين آهي، جو هو سٺي تخليق جي پرک ڪري سگهي ٿو. پر
لازمي ٺاهي ته پاڻ به سٺو تخليقڪار هجي. انهيءَ بحث کي اسان اڳتي
ڏسون ٿا. جاميءَ جي ادبي تنقيد جي محرڪن جو ٻيو نُڪتو اسلوب جو
آهي. پاڻ امر جليل جو حوالو ڏيندي چوي ٿو، ”دنيا ۾ ڪُل موضوع چٽيهه
آهن.“ ساڳيو انسان، ساڳيو حسن، ساڳي محبت، ساڳيو عشق، ساڳيو
انقلاب پر پوءِ به ادب تخليق ٿئي ٿو ۽ بار بار ٿئي ٿو. ڇو ماڻهو پور نٿو ٿئي
يا ادب جي لکڻ ۽ پڙهڻ مان بيزاري نٿي ٿئيس؟ جاميءَ موجب ان ۾
ڪمال تخليقڪار جي تخيل، تفڪر ۽ احساس جو آهي. جامي چوي
ٿو ”ادب جيستائين هڪ نئون جهان نٿو تخليق ڪري، نوان اُتساهيندڙ
خيال، احساس، ڪردار ۽ نئون ڪيفيتون ۽ ڌارائون تخليق نٿو ڪري
تيسين اهو بلنديءَ جي معراج کي نٿورسي سگهي.“

بلڪل ائين آهي. جي اسان سنڌي ادب جي صورتحال ڏسنداسين ته
پٽائي جيڏو وڏو شاعر اسان پيدا نه ڪري سگهيا آهيون، ڇو ته ٻين سڀني

شاعرن کي سندن ساختيات کمال جي ملي، نظرين جو مرڪزي دور مليو. پر پٽائيءَ کي دور نه مليو. پر تاريخ، ثقافت، نفسيات، درد ۽ وجدان مليو. اهي شيون هر ماڻهو کي ملي سگهن ٿيون، پر وجود جي پاتال جيڏي خال جو احساس جڏهن ظاهر ٿئي ٿو ته انسان يا چريو ٿيو پوي يا وري عظيم تخليقڪار ٿي اُپري ٿو. جديد سنڌي اديب کي ساختيات ملي، نظريو مليو، قوم پرستي ملي، پنهنجي سڃاڻپ جو زيان مليو. پر اهو درد نه مليو. اهو وجدان، اهي وجود جي خال جا ڇيڙڪ نه مليا، تنهن ڪري سنڌي ادب روشن خياليءَ ۽ ترقي پسنديءَ جي دور تائين ته عظيم هو پر جيئن ئي ساخت بدلي ته سنڌي ادب جمود جو شڪار ٿي پيو. اهو جمال ابڙو موجود هو. اهو ئي سراج موجود هو. اهو امر جليل موجود آهي، پر ادب بيهي رهيو. بلڪ ائين ڪٽي چئجي ته ادب متاثر ڪرڻ ڇڏي ڏنو. انهيءَ سلسلي ۾ Ferdinand Saussure جي ٿيوري ساختيات ڪافي وڌندار آهي، هن جو چوڻ هو ته، ”ڪوبه نالو ڪنهن شيءِ جي اصلي حقيقت کي ظاهر نٿو ڪري. مثال وٺ مان مراد هوبهو وٺ ناهي پر اها علامت آهي، جيڪا اسان موجود ساخت مان ڪٽي آهي، ڇو ته اسان جڏهن لفظ وٺ اُڇاريون ٿا ته اسان جي تصور ۾ وٺڻ ڇو اچي ٿو؟ ڪو جانور ڇو نٿو اچي؟“ جنهن جو جواب سوسيوٿر اهو ڏنو هو ته، ”وٺ جو تصور اسان کي رڇيل ۽ رڇيندڙ جي ميلاپ مان نشاني طور مليو آهي، رڇيل اهو تصور آهي، جنهن کي معنيٰ رڇيندڙ ڏئي هڪ نشان مقرر ڪري ٿو. هن سڄي نظام جو بنياد Binary opposition تي رکيل آهي. يعني شيون پنهنجن ضدن سان سڃاڻيون وڃن ٿيون، جن سان هيءَ ساختيات ٺهي ٿي.“ ڪلاڊي ليوي اسٽراس (Claude Levi Straus) وري ساختيات کي سماج تي لاڳو ڪري ڏنو. جنهن جي مطابق ته، ”سماج، ثقافت، ڏند ڪٿائن ۽ لوڪ ڏاهپ وغيره ۾ گهرا تعلق آهن، جن جي ساخت به نشانيءَ وانگر آهي، جنهن ۾ گُل ۽ جُز جي تعلق سان معنيٰ پيدا ٿي ٿئي. اصول اهو آهي ته هر جُز کي پنهنجي گُل سان نه صرف سهمت هجڻ گهرجي پر ان کي گُل جي معنويت ۽ اهميت ۾ اضافو ڪرڻ گهرجي.“

اسان جو شعور هڪ مخصوص ساخت جو پيدا ڪيل آهي، جنهن جي پٺيان صدين جون لوڪ ڪٿائون، نفسياتي وارتائون، سياسي حالتون، سماجي نفسيات، مختلف واقعا شامل آهن. وري جزوي طور هڪ وقت جي محدود ساخت به ٿيندي آهي، مثال طور انگريز دور جي مخصوص ساخت هئي، ورهاڱي جي دور جي پنهنجي ساخت هئي، اُن دور جو ادب جو مزاج الڳ هو. وري ون يونٽ جي خلاف مزاحمتي دور جي ساخت الڳ هئي، جنهن ۾ ادب جو مزاج الڳ هو. عالمي طور ترقي پسند تحريڪ جو مزاج الڳ هو. اها هڪ عالمي ساخت هئي. اڄ پوسٽ ماڊرنزم جي دور جي ساخت الڳ آهي. ان کان پوءِ جيڪو دريدا (Jacques Derrida) وري ساختيات جي ٿيوريءَ کي به رد ڪري ڇڏيو. هن چيو هو ته، ”لفظن جي معنيٰ ساخت به ڪانه ٿي ڏئي، بلڪ لفظن جي ڪابه معنيٰ ناهي هوندي، هر ماڻهو پنهنجي معنيٰ ٺاهي وٺندو آهي.“

ساختياتي نظريو متن جي مخصوص معنيٰ ۽ پٽن متضادن جو ذڪر ڪري ٿو. ساختيات پڄاڻان انهيءَ دعويٰ کي رد ڪندي اعلان ڪري ٿو ته هڪ متن جون ڪيتريون ئي معنائون ٿي سگهن ٿيون، تنهن ڪري متن ۾ مرڪزيت يا ضدن جو نظام آهي ئي ڪونه، ڇو ته ساخت بدلجندي رهي ٿي، تنهن ڪري ٻولي مسلسل هڪ عمل آهي، جيڪو معنيٰ جي لحاظ کان چڙوچڙ يا لامرڪزيت جو شڪار آهي. هن ٿيوريءَ کي ادب سان لاڳو وري رولينڊ بارتس (Roland Barthes) ڪيو. هن جو خيال هو ته، ”لساني نظام پٺيان درحقيقت مابعد لساني نظام ڪارگر ٿيندو آهي، جيڪو لساني نظام جي ثقافتي عمل جي بجاءِ معنوياتي تصور تي آڌار رکندو آهي. تنهن کان سواءِ مخصوص لساني نظام جي تشريح لاءِ هڪ ئي وقت ڪيترائي مابعد لساني نظام لاڳو ٿي سگهن ٿا. جنهن جو مطلب ته لکندڙ ڪابه تحرير لکي متن ۽ معنيٰ کان الڳ ٿي وڃي ٿو. اهو پڙهندڙ آهي، جيڪو ان مان مخصوص معنيٰ ڪڍي ٿو.“

جنهن ڪري رولينڊ بارتس جي ٿيوريءَ کي ڊيٽ آف آٿر ٿيوري چيو ويو. هن سڄي ڳالهه بيان ڪرڻ جو مطلب اهو آهي ته سنڌي ادب

لامرڪزيت جي ساخت ۾ گهمي رهيو آهي. مرڪز ٽٽڻ جي ڪري اسان جي ادب جا موضوع وڪريل آهي. وري ساڳئي وقت لامرڪزيت ادب جو ڪينواس وڌائي به ڇڏي ٿي.

• جامي جو ٻيو موضوع ”ادب ۽ فن ۾ محرڪن جي اهميت ۽ پرڪ“ آهي. جيڪو ڏاڍو اهم آهي. تخليق ڪنهن محرڪ بنا ٿي نٿي سگهي. وري محرڪ نه حتمي آهن نه سندن دائرو مخصوص آهي. محبت، حُسن، نفرت، رشتا، آزادي، جنگ کان وٺي وجود جو احساس محرڪن ۾ شامل آهن. جامي چوي ٿو ته محرڪ تمام اعليٰ ۽ عمدہ به ٿي سگهن ٿا، غير معمولي به ٿي سگهن ٿا. جنهن ۾ جامي اديبن جي هڪ لسٽ ڏني آهي ته هنن جا محرڪ ڪمال جا هئا. اصل ڳالهه ڪمٽمينٽ ۽ ويساهه جي آهي. اڄ به اهي ئي محرڪ موجود آهن، پراچ جي دور جو ويساهه ڪوڙ ۽ سچ جي فرق کي مٽائي چڪو آهي. تنهن ڪري اديب جو ويساهه وڌي نالي ڪمائڻ يا پئسا ڪمائڻ يا ڪو عهدو حاصل ڪرڻ آهي ته هو هرگز عظيم تخليقڪار نٿو ٿي سگهي. تنهن ڪري دنيا ۾ جن اديبن عظيم تخليقون ڪيون آهن، اهي To Be جي فلسفي تي يقين رکندڙ هئا يا آهن. جاميءَ جو ”ادب ۾ تصور ۽ خيال جي اهميت“ وارو موضوع ڏاڍو اهميت وارو آهي. بنيادي طور خيال ۽ تصور انسان جو جيترو وسيع ۽ آزاد، نيوتنل هوندو اوترو اهو اديب ڪائنات جي وسعتن ۾ زمان ۽ مڪان کان ٻاهر نڪري تخليق ڪندو. انهيءَ سلسلي ۾ اديب ساخت جو محتاج نٿو رهي. جامي شاهه لطيف، مرزا غالب، مير تقی میر، علامه اقبال، شيخ اياز، استاد بخاريءَ جا مثال ڏئي ٿو. علامه اقبال جي تصور شاهين ۽ لطيف جي تصور هنج جي پيٽ ڪندي بحث کي سهيڙيندي چوي ٿو ته جن وٽ خيالن جي صحت، اهميت، گهرائي، اوچائي، ڳر، جوهر ۽ جوهر صحيح رخ ناهي. يا سندن خيال صحتمند ناهن ته اهي لطيف جي تصور ۾ پڳها يا ڪانيرا آهن، جيڪي ماڻهن کي پٽڪائي سگهن ٿا. تنهن ڪري تاريخ ۾ جتي سُنن ڪتابن انسان کي اعليٰ آدرش ۽ انساني قدر ڏنا آهن، اتي خراب ڪتابن جهالت به ڦهلائي آهي.

عام طور اسان وٽ چيو ويندو آهي ته سنڌي ادب ۾ تنقيد جي کوٽ آهي. گهڻا ماڻهو سمجهندا آهن ته جي تنقيد جي کوٽ نه هجي ها ته ادبي ميدان ۾ سندن قد ڪاٺ اعليٰ هجي ها، ڇو ته سندن پرک ٿي نه سگهي. اصل ڳالهه اها ناهي، پرڪ ۽ سڃاڻپ وارو دور مرڪزيت وارو دور هو، جنهن ۾ نظريي جي مرڪزيت، اخلاق جي مرڪزيت، سچ جي مرڪزيت، قدرن جي مرڪزيت، روايتن، ثقافت، نفسياتي هم آهنگيءَ واري مرڪزيت موجود هئي. هيءُ دور مرڪزيت جو ناهي، پر انتشار ۽ ڇڙواڳيءَ جو دور آهي، جنهن ۾ ڪنهن به فنڪار يا اديب جي پرڪ سندس فڪر، سندس فن، سندس خيال، سندس تخيل ۽ محاکات تي نه ٿيندي پر هڪ ضرورت مطابق ۽ پيو مشهوريت (Advertisement) جي بنياد تي ٿيندي. هن عمل کي هائپر ريئلٽي جو عمل چوندا آهن. مثال طور وڏيون پبلشنگ ڪمپنيون ڪتاب يا شخصيت جي مشهوريءَ لاءِ ڪيترا ڊراما مشهور ڪنديون آهن، ڪتاب جي پبلستيءَ لاءِ اهو چيو ويندو آهي ته اهو بيسٽ سيلر جو اعزاز ماڻي چڪو آهي، يا مٿس بندش وڌي ويندي آهي، يا ان جي خلاف مظاهرا ڪرايا ويندا آهن، يا ان کي مشهور ڪرڻ جا ٻيا جتن ڪيا ويندا آهن، تان جو اهو ليکڪ دنيا جو اهم ليکڪ ٿي ويندو آهي. مثال طور ”شيطاني آيتون“ واري ليکڪ کي مشهور ڪري ڪمپنين اربين رپيا ڪمايا، تسليمي نسرين جي ”لجا“ ناول کي تڪراري بڻائي ڪروڙن جو ڌنڌو ڪيو ويو. ارونڌتي راءِ کي هينين ذات جي محرومي جي رومانس جي هيروئن بڻائي دنيا جي اهم عورت بنايو ويو. وري اسان وٽ اهو به رومانس آهي ته اهڙن ليکڪن کي اسان پڙهيو ان تي راءِ ڏني، معنيٰ اسان اپڊيٽ آهيون. ٻاهريون ادب پڙهون ٿا. جڏهن ته وليم بوروف جي ناول ”Naked Lunch“ جي مشهوري ٿي نه سگهي، ڊيوڊ فاسٽر ويليس جو مشهور ناول ”Infinite Jest“ اها مقبوليت ماڻي نه سگهيو. ڊان ليلو جي ناول ”White Noise“ کي ڪا مشهوري نه ملي. اهڙيءَ طرح سنڌي ٻوليءَ ۾ ڪيترائي ناول روز ٻيا ڇپجن، پر انهن ناولن کي نه مقبوليت ملي ٿي ۽ نه ئي انهن جي گت ٿئي ٿي، ڇو ته تنقيد

صحيح ۽ اڪيڊمڪ طرح نٿي ٿئي. ان کان پوءِ هر لکڻ وارو سمجهندو آهي ته ان جي لکڻيءَ جي پذيرائي ايتري ٿئي جو کيس شهرت ملي وڃي. تنقيد جي ميدان ۾ هائپپر رينلٽي ڪم ڪري ٿي. اڪيڊمڪ دور جو مرڪز ختم ٿي ويو.

• جامي جو تنقيد جي ميدان ۾ هڪ اهم موضوع تنقيد جا قسم آهن. اڪثر شاگرد انهيءَ مسئلي تي مُنجهيل هوندا آهن ته تنقيد جا قسم ڪيترا ۽ ڪهڙا آهن؟ انهيءَ سلسلي ۾ الهداد پوهيبي جي ڪتاب ”تنقيدون“ پڙهڻ لاءِ شاگردن کي اسان مشورو ڏيندا آهيون پر جلدي شاگرد ٿڪ محسوس ڪندي اها ڳلا ڪندا آهن ته اهو ڪتاب سمجهه ۾ نٿو اچي. حقيقت اها آهي ته اهو ڪتاب موضوعن جي حوالي کان شاندار ڪتاب آهي پر مواد جي حوالي کان مُنجهيل ڪتاب آهي. تنقيد جا قسم جامي صاحب جيڪي ڳڻايا آهن، انهن ۾ اخلاقي تنقيد، سماجي تنقيد، نفسياتي تنقيد، ثقافتي تنقيد، تاريخي تنقيد، جمالياتي تنقيد ۽ ادب جي فني تنقيد شامل آهن. جاميءَ سڀني تي مختصر لکيو آهي پر حقيقت اها آهي ته هر هڪ موضوع تي الڳ ڪتاب لکڻ جي ضرورت آهي. جامي هنن تنقيدن جي قسمن ۾ پنهنجين لکڻين ۾ تغير پسنديءَ ۽ وسيع مطالعي هئڻ جو ثبوت ڏنو آهي پر خود جاميءَ جي نظرياتي زندگيءَ ۾ تغير ناهي، جنهن جو مثال اهو آهي ته جاميءَ جي وسيع مطالعي مان ايڪويهين صديءَ جي رينڊم ٿيورين جي بوءِ ڪٿان به نٿي اچي. جيتوڻيڪ جاميءَ جي سمجهاڻيءَ جو طريقو سلوٽو سولو ۽ عالماڻو آهي، کيس پنهنجي ڳالهه سمجهاڻ جو ڌانءُ اچي ٿو پئي ڏانهن پنهنجي ڳالهه منتقل ڪري ٿو جيڪو جاميءَ جي وسيع مشاهدي ۽ سمجهه جو ثبوت آهي پر جامي، ڪلاسيڪل ٿيوريءَ جي تاريخ جيڪا نيوٽن کان وٺي آئنسٽائن تائين ختم ٿي، يا وري فلسفياتي جديديت جيڪا ڊيڪارٽ کان شروع ٿي ڪارل مارڪس تائين ختم ٿي، ان کان پوءِ جي دنيا جيڪا Stevin Hawking, carlorelvelli ۽ karal Sagan جي آهي، جيڪا دنيا دريدا، فوڪو جين بودرلارڊ، جوليا ڪرسٽيوا، ايلن ٽافلر ۽

استيون ڪوي جي آهي، ان جي تنقيد جا ماڻ ماڻ، ڪلاسيڪل مڪينڪس مان نڪري ڪوانٽم فزڪس تي پهچي چڪا آهن، جامي ان تنقيد تي جڏهن قلم کڻندو ته يقينن اهو پورهيو جامي کي يا ايڪويهين صديءَ جي رُج ۾ رولي ڇڏيندو يا وري هن صديءَ جي ادب جي سڀني قدرن کان انڪاري ڪري بيهاريندو. ليوتارد (Jean-François Lyotard) چيو هو ته ”جي ڪارل مارڪس غلط ٿي سگهي ٿو ته پوءِ دنيا جي هر شيءِ غلط ٿي سگهي ٿي.“

انهيءَ دنيا ۾ پير پائڻ کان پوءِ اسان کي لڳي ٿو ته جديد دور پرائمري اسڪول هو. هاڻي شين ۾ تغير ۽ جادوئي سحر شروع ٿيو آهي، تنقيد جا معيار ماڻ ماڻ ڪجهه ٻئي پاسي هليا ويا آهن، جيتوڻيڪ ادب جي لکڻ جو بنيادي فن ۽ سندس داخلي محرڪ وجود جي خال کان ٻاهر نه نڪتا آهن پر ادب جا محرڪ ۽ تخيل، تصور جي ڪائنات ماڻ جو چار بنجي وئي آهي.

• جامي جو هڪ اهم موضوع ”ادب ۽ فن بابت غلط تصور ۽ مفروضا“ آهي. هيءُ باب انتهائي دلچسپ ۽ اهم آهي. ڪائنات کي سمجهڻ جو طريقو شروع ٿي غلط کان ٿيندو آهي، ننڍي هوندي آسمان ۽ ڪڪرن کي اسان جنهن نظر سان سمجهندا هئاسين اها به دلچسپ ڳالهه هئي، جيئن جن ديوبن جا قصا ٻڌاندا هئاسين ته پنهنجي اندر جي دنيا ۾ هڪ الڳ نئين ڪائنات ٺاهي وٺندا هئاسين. مابعدالطبعات جا ته تصور ئي انوکا هئا. غلط تصور ۽ غلط مفروضا جي نه هجن ته انسان ڪڏهن صحيح تصور تائين پهچي نٿو سگهي. مثال طور ننڍو ٻار پهريان غلط ۽ باتاڙيل ٻولي ڳالهائيندو آهي. آهستي آهستي هو پاڻ پنهنجي ٻولي صحيح ڪندو ويندو آهي، پر جي غلط نه ڳالهائي ته ڪڏهن به نه ڳالهائي سگهندو. ادب ۾ به بلڪل ايئن مفروضا، خيال، انومان، تخيل، ڀلي غلط هجن پر انهن جو ادب جي چاشنيءَ لاءِ، ادب جي تخليقي صلاحيت لاءِ هڪ لقاءُ پيدا ڪن ٿيون. انهيءَ ڪري ادب خالص نه ٿيندو آهي، بلڪ دنيا ۾ ڪابه شيءِ خالص ناهي، ڪائنات وحدت ۾ جڙيل

آهي، انهيءَ ڪري ڪوبه لقاءِ يا حقيقت مڪمل خالص ٿي قائم رهي نٿي سگهي. تنهن ڪري جامي جي اها ڳالهه سٺو سيڪڙو درست آهي ته ادب خالص نه ٿيندو آهي. ادب جو لباس ٻولي آهي، اهڙيءَ طرح سائنس، فلسفو، نفسيات، فزڪس، بايولوجي، ڪمپيوٽر وغيره ادب کي هڪ وسيع ميدان مهيا ڪندا آهن، جنهن سان ادب جو اتحاد زمان ۽ اتحاد مڪان مضبوط ٿيندا آهن. جامي صاحب وضاحت ڪندي دنيا جي عالمن جا مثال ڏنا آهن ته ڪيترا عالم پنهنجيءَ سوچ مطابق نه پر حالتن مطابق ڪجهه ٻيا بڻجي ويا. اسان جي سماج ۾ انهيءَ کي قسمت يا لکي جو ليڪ سمجهندا آهن، مثال طور جيئن ڪوبه عمل يا فرد پنهنجي ماحول، سماج، لقاء، لاشعور، خانداني جبلت، سياسي حالتن ۽ پنهنجي نفسياتي مزاج کان الڳ گڏيل ڌار ٿي بيهي نٿو سگهي، انهيءَ ڪري خالص ادب ٿي نٿو سگهي، جامي انهيءَ مضمون ۾ چوي ٿو ته، ”پٽائيءَ کان وڌو ڪو ٻيو پروپيگنڊه باز شاعر آهي؟“ وري ساڳي جڳهه تي چوي ٿو ”سندس جيڪي ويساهه آهن يا جيڪي هن دنيا جا ڪردار آهن، ان کان وڌو ڪو ٻيو تخليقي پروپيگنڊه باز شاعر آهي؟“

آئون سمجهان ٿو محبوبه جي ڳلن جي تعريف حسن جي پروپيگنڊه ناهي هوندي بلڪه حسن جي تشهير هوندي آهي. پروپيگنڊه منفي معنيٰ ۾ استعمال ٿيندڙ لفظ آهي، شاعر ڪائنات جي رنگ کي نئين رنگ سان ماڻهن کي ڏيکاري ٿو. پروپيگنڊه نٿو ڪري، بلڪه تخليق ذريعي هو جمالياتي حس بیدار ڪري، ماڻهو کي سندس داخلي محسوس ڪرڻ جي قوت کي بیدار ڪري يا متوجہ ڪري ٿو. تنهن ڪري شاهه لطيف کي پروپيگنڊه باز شاعر نٿو چئي سگهجي. اديب تخليق ڪيل دنيا کي وري تخليق ڪري سگهي ٿو. اديب ان ۾ اهڙا خيال، تصور، ڪيفيتون پري ٿو جو ماڻهو بي اختيار پنهنجي وجود جي گهرائين تائين ان کي محسوس ڪري ٿو. پروپيگنڊه وقتي ٿيندي آهي، سندس اثر گهڻيءَ دير تائين نه هلندو آهي. باقي شاعر جو اهو ڪمال آهي ته هو ڪيفيتن کي ڪيترو گهرائيءَ سان ماڻهوءَ جي محسوس ڪرڻ جي قوت تائين پهچائي ٿو. شيخ

اڪيون ته تنهنجون اهڙيون اونهيون، جهڙي ڪينجهر تار
چاٽيون تنهنجون چولين جهڙيون، لهرون ڪارا وار
سونهي ٿو سنسار مومل تنهنجي مُرڪ سان.

جيون سارو جڳ
پيار به مري ويو
وڃي رهي آڙڪ.

پیری سے خم کمر میں نہیں ہے یہ اے قمر!
میں تو جھک کے ڈھونڈتا ہوں کہ جوانی کدھر گئی۔

جهونو ٿيو جهاز ست نہ جلھي سڙھ جي،
پڳ پراڻا ٿيا، سڙيو سڀوئي سان
معلم ٿيو محتاج، پيڙو وس پين جي.

• جاميءَ جو هڪ موضوع ”ادب ۽ فن ۾ آفاقيت جو غلط تصور ۽ مفروضو“ آهي. جامي جو خيال آهي ته، ”جڏهن ماڻهو شاعر کي آفاقي چوي ٿو ته اها سندس فن ۽ عظمت جي توهين آهي.“

انهيءَ سلسلي ۾ سگمند فرائيڊ جي ٿيوري قابل غور آهي، جنهن لاشعور جو بنيادي فڪر ڏنو. وري ڊاڪٽر جنگ اجتماعي لاشعور جو فڪر ڏنو. ان ڳالهه مان اهو اندازو لڳائي سگهجي ٿو ته انسان لاشعوري قوتن جي هٿان غلام ضرور آهي. شعور ۽ لاشعور جو تعلق ته سمنڊ ۾ آئس برگ وانگر آهي، آئس برگ صرف اُڀريل حصو آهي، پر اصل ۾ ته لاشعور جو سمنڊ هيٺ آهي، جنهن ۾ صدين جو پڙاڏو موجود آهي، بلڪه لاشعور ۾ اهي خيال، اهي ڊپ، اهي روماني ڪيفيتون، اهي حُسن جا تجلّا، اهي بي وسيءَ جون ڪيفيتون سڀ ڪجهه موجود آهي، وري مٿان صدين جي تاريخ جا تجلّا به لاشعور ۾ موجود آهن. تنهن ڪري ڪري اهو نٿو چئي سگهجي ته انسان ۾ ڪيڏي مهل ڪهڙي ڪيفيت اُڀري ايندي ۽ ڪهڙي تخليقي انداز سان ايندي. انهيءَ جو مثال اهو آهي ته جامي ۽ آئون گهٽ ۾ گهٽ شاعر سٺا نثا ٿي سگهون. وري اها ڳالهه حتمي ناهي، پر دور حاضر جي ضرور آهي، معنيٰ انسان Possessed ضرور آهي. اسان انهيءَ قوت کي جن، پوت واري ڳالهه ۾ نه کڻي وڃون ته بهتر آهي، ڇو ته انسان پنهنجي محرڪن جو محتاج ضرور آهي، اهي محرڪ صرف حال جا نه، سماج جا نه پر صدين جي تاريخ جا آهن، خبر ناهي اهو ڏي اين اي ڪٿان سفر ڪري ڪٿي پهتو آهي. هاڻي شعور جي جڪڙايتري ناهي جو محرڪن کي قابو ۾ آڻي ڳڻجي، انهيءَ ڪري غالب چوي ٿو ته:

آتے ہیں غیب سے مضامین خیال میں

غیب مان مراد جن پوت، يا ڪا شيطاني طاقت، يا ڪا آفاقي طاقت نه پر اها قوت جيڪا شعور جي قابو ۾ نه پئي اچي. يا شعور انهيءَ جو ادراڪ نه پيو ڪري سگهي. خود جامي غالب جو هيءُ مثال ڏئي اها ڳالهه ثابت ڪري ٿو ته:

هے کہاں تمنا کا دوسرا قدم یا رب،
ہم نے دشتِ امکان کو ایک نقشِ پایا۔

يعني جيڪي شيون تصور ۾ اچي سگهن ٿيون، اهو ته منهنجو پھريون قدم آھي، پر تمنائن جو ٻيو قدم ڪٿي رکان؟ ايڏو بلند خيال جيڪو وري اسان کي علامه اقبال يا سنڌيءَ ۾ شاهه لطيف يا اياز شيخ وٽ ملي سگهي ٿو.

آڏ تراجا آهڙا، ڏونگر کي ڌارون،
هينئڙو هيرڙ پڻ جيان ڦٽي ٿيو ڦارون،
ڪنهن کي ڏيکاريون، ڪونهي سوداگر سُور جو.

ڪائنات جي وسعتن جيڏي اڪيلائيءَ جو درد، ۽ وجود جو اڻ ڳڻيل ڦهلاءِ، هٿ نه ايندڙ وجود جو جوهر، همت ايتري جو ڪائنات جو تصور صرف هڪ قدم بي وسي ايتري جو ميلان ڪنڊيرا جي بقول ته، ”هيءُ عمل سان خود پنهنجي ذات جو ڌار يا شگاف کُلي ٿو. انسان ته صرف پنهنجي عمل سان پنهنجي امڪاني ذات کي آشڪار ڪرڻ چاهيندو آهي، انسان ته هر لمحي هڪ ننڍڙي ڪائنات جي عڪاسي ڪندو آهي، پر ٻئي لمحي ڪائنات بدلجي چڪي هوندي آهي.“

ڇا وجود ناقابل برداشت آهي؟ وجود جو ڪوبه سِر و هٿ ناهي اچڻو تاريخ ۾ انسان جو اهو الميو ايترو ته وسيع آهي جو اڄ تائين دنيا جو هر شاعر، اديب، ڏاهو سوچيندڙ روح جي ناقابل پيمائش کي ضرور محسوس ڪيو آهي پر ليڪڪ جو الميو اهو آهي ته هو پنهنجي امڪاني حدن کي ٽوڙي نٿو سگهي. انهيءَ ڪري محرڪ لامحدود به آهن ته قابو ۾ به نٿا اچن، تنهن ڪري ادب ۾ آفاقيت جو تصور پنهنجي معنيٰ جديد نفسيات ۽ سائنس جي پيش نظر بدلائي چڪو آهي.

”ادب ۽ فن ۾ جديديت ۽ ڪلاسيڪيت بابت غلط مفروضو“

هن موضوع تي اڪثر شاگرد منجهيل رهندا آهن، ڇو ته يورپ ۾ باقاعدي ادب جي ڪلاسيڪل تحريڪ هلي آهي، پر سنڌ ۾ ڪلاسيڪل مان مراد اها تحريڪ ناهي. يورپ ۾ سجاڳيءَ واري دور کان

پوءِ هر شيءِ عقل جي بنياد تي استوار ڪئي وئي، ان وقت ادب ظاهر آهي مٿيون طبقو پيدا ڪندو هو. بلڪ انهن جو مشغلو ادب، شاعري، مصوري وغيره هو. اهڙي طبقي کي ڪلاس چيو ويندو هو. بنيادي طور عوام کي ته ڪنهن ڪلاس ۾ ڳڻيو ئي نه ويندو هو. تنهن ڪري جڏهن ڪلاس جي ڳالهه ٿيندي هئي ته معنيٰ مٿيون طبقو. انهيءَ ڪري انهيءَ ادب کي به ڪلاس جو ادب چيو ويو. آهستي آهستي انگريزيءَ ۾ ڪلاسڪ لفظ ٺهيو جنهن جي معنيٰ ”تمام سٺو“ هئي. پوءِ وري انهيءَ مان ڪلاسيڪل لفظ ٺهيو جنهن جي معنيٰ ۾ تبديل ايندي رهندي آهي.

هاڻي ڪلاسيڪل مان مراد اهو ادب جيڪو ايترو سٺو جو جيڪو پنهنجي زمان ۽ مڪان جي حدن کان ٻاهر نڪري اها ئي اهميت رکي، جيتري ان وقت رکندو هو. اسان وٽ سنڌ ۾ ڪلاسيڪل مان مراد وري اڃا پي هلندي رهي. اها شيءِ جيڪا قديم هجي، ان کي اڪثر ماڻهو ڪلاسيڪل چوندا هئا، تنهن ڪري سنڌ جي اساسي شاعريءَ کي به ڪلاسيڪل شاعري چيو ويو. جيڪا مخدوم نوح، قاضي قادن کان وٺي بيدل تائين ڳڻي ويندي آهي. جامي صاحب چوي ٿو ”ڪالھوڪيون لکيل سڀ شيون ڪلاسيڪل ناهن ۽ اڄوڪيون سڀ شيون ماڊرن ناهن.“ بلڪل درست ڳالهه آهي. اها ڳالهه به صحيح آهي ته هر دور جون پنهنجون ضرورتون آهن، هر دور جا پنهنجا تصور System of imagination، ۽ System of Values آهن، پر جيڪو تخليقڪار پنهنجي دور جي حدبندين کان بليڪ ميل نه ٿئي، پنهنجي دور جي تصورن يا قدرن کان ٻاهر نڪري سوچي ته اهو ماڊرن به آهي ته اهو ڪلاسيڪل به آهي. اسان اڃا به ٻنهي تصورن کي گڏي نٿا سگهون، ڇو ته ٻولي پاڻ مرادو اختيار ڪيل آوازي علامتن جي تنظيم آهي. اسان ڪلاسيڪل جي معنيٰ پنهنجي ليکي نٿا ڏئي سگهون. ڪڏهن ڪڏهن غلط العام به صحيح سمجهيو ويندو آهي، پر بهرحال سنڌ ۾ ڪلاسيڪل تحريڪ قطعي اها ناهي هلي، جيڪا يورپ ۾ هلي آهي. يورپ ۾ ميٿالوجي جي تاريخ کان پوءِ يوناني ادب جو دور رهيو. سجاڳيءَ واري دور کان ڪلاسيڪل دور

شروع ٿيو. ان کان پوءِ رومانويت جو دور شروع ٿيو. اهڙيءَ طرح ترقي پسند تحريڪ، وجوديت جي تحريڪ ادب کان وٺي ساختيات پڄاڻان جي تحريڪ تائين يورپ ۾ هليون پر اسان وٽ شاھ لطيف ڪلاسيڪل به هو، جديد به هو. ته ترقي پسند به هو ته رومانوي به هو. ته وجودي به هو. جامي انهيءَ ڳالهه کي شاھ جي هن شعر سان Justify ڪري ٿو.

وڪر سو وهاءِ، جو پئي پراڻو نه ٿئي.

ادب جي تمام شاگردن کي ڪلاسيڪل ۽ جديد دور بابت جاميءَ جو هيءُ ڪتاب تصور واضح ڪري سگهي ٿو. هونءَ به جاميءَ جو هيءُ ڪتاب عام پڙهندڙ ۽ ادب جي شاگرد لاءِ انتهائي بهترين ثابت ٿيندو، ڇو ته هن ۾ ڪيترائي مڻجهيل تصور عام سولي زبان ۾ سمجھائيندي واضح ڪري ٿو. رسول بخش پليجي صاحب ۽ غلام محمد گراميءَ جي ادبي تنقيد پڙهڻ کان پوءِ وري هيءُ ڪتاب تنقيد پڙهڻ وارن جي پاڙ پوري ڪندو.

• جاميءَ جي هن ڪتاب تي لکندي مون کي اهم باب نظر آيو. اهو آهي ”ترقي پسند فڪر جي عالمي اوسر ۽ ننڍو ڪنڊ“:

عام طور سان اسان وٽ ننڍي ڪنڊ ۾ ترقي پسنديءَ جي ڳالهه ڪرڻ سان ماڻهو ڪميونسٽ يا مارڪسسٽ تحريڪ سمجھندا آهن. ترقي پسنديءَ کي هڪ مخصوص فڪر ۽ دور ۾ قيد ڪرڻ جي ڪوشش ڪئي ويندي آهي. آئون پنهنجن شاگردن کي جڏهن ترقي پسند تحريڪ پڙهائيندو آهيان ته انسان جي بنيادي جبلت حيات کان شروعات ڪندو آهيان. انسان وٽ ٻه قوتون آهن. هڪ جبلت مرگ پيو جبلت حيات. جڏهن ماڻهو اندر جبلت مرگ اُڀري ته هو Reaction ڪندو پر جي جبلت حيات اُڀري ته Response ڏيندو. بس اتان ئي ترقي پسندي ۽ رجعت پسندي شروع ٿئي ٿي. ترقي پسندي بنيادي طور هر دور ۾ فرسوده روايتن، انسان دشمن قانونن خلاف بغاوت ڪرڻ جو نالو آهي، تنهن ڪري ”انڪار“ جي قوت ڏاڍي اهم آهي، جيڪو انڪار ڪرڻ جي جرئت ڪري سگهي ٿو اهو ترقي پسند آهي، سسيفس کان پروميٿس

تائين انڪار ڦهليل آهي. سُقراط کان برونو تائين انڪار جي جرئت آهي. جڏهن اونداهين دور مان سجاڳيءَ جو دور اچي ٿو ته اهو دور ترقي پسند هو. پر ترقي پسندي هڪ سخت ڊسپلين، روبي ۽ نظام جو نالو آهي. تنهن ڪري ڪنهن چڙواڳ کي پابند ڪرڻ به ترقي پسندي آهي، ڪڏهن دور ترقي پسند ٿيندا آهن، ڪڏهن فرد ترقي پسند ٿيندا آهن، ويهين صديءَ ۾ جڏهن سوويت يونين جو انقلاب آيو ته دنيا ۾ ڪئمپن ۾ ورهائجي وئي، هڪ طرف غير طبقاتي نظام ۽ ٻئي طرف طبقاتي نظام، تنهن ڪري ادب ۾ جيڪو غير طبقاتي نظام جي حمايت پيو ڪري ان کي ترقي پسند چيو پئي ويو. سوويت يونين ٽٽي ويو. دنيا يوني پولر ٿي وئي. سوال اهو آهي ته هاڻ ڪير آهي ترقي پسند؟ جاميءَ انهيءَ تي دلربا بحث ڪيو آهي، جيڪو ورور ڪري پڙهڻ جهڙو آهي. خاص طور سان ادب جي شاگردن کي ترقي پسندي سمجهڻ لاءِ هيءَ باب غور سان پڙهڻ گهرجي. جامي آخر ۾ ترقي پسند لاءِ چوي ٿو، ”جيتوڻيڪ اڄ دنيا ۾ ترقي پسند تحريڪ ان منظم انداز ۾ ان سطح تي موجود ناهي، پر ترقي پسند تحريڪ ادب ۽ فن تي جيڪي غير معمولي اثر ڇڏيا. اهي عالمي شعور ۽ عقليت جي روح ۾ جذب ٿي چڪا آهن ۽ ترقي پسنديءَ جو اهو متحرڪ شعور نئين نئين صورتن ۽ رنگن سان انساني زندگيءَ ۽ سماج جي تبديلي جي عمل تي اثر انداز ٿيندو رهندو.“ آئون سمجهان ٿو ته ترقي پسندي اڄ جي دور ۾ به فردي ۽ اجتماعي طور موجود آهي. انسانيت جي جذبي تحت ڪوبه ماڻهو جيڪو ڪم ڪري ٿو اهو ترقي پسنديءَ جي دائري ۾ اچي ٿو. بقول انور پيرزادي جي ته محبوب جي مُک کي چُمڻ جي خواهش به ترقي پسندي آهي.

• جامي پنهنجي ٻئي موضوع ”ڇا سنڌ جي مزاحمتي ادب جي ڌار مڏي ٿي چڪي آهي؟“ ۾ هڪ اهم ڳالهه ڏانهن ڌيان ڇڪائي ٿو ته سنڌ گهڻي ڀاڱي Non-Issues ۾ ڦاٿل آهي، تنهن ڪري هيءَ دور اديب کي ڏکيو دور مليو آهي، جنهن ۾ حالتون ته سُڪل ڪاٺيءَ وانگر ٻرڻ لاءِ آتيون آهن پر ادب جا ذهني، احساساتي ۽ فڪري محرڪ اهي ناهن جو

سماج جي سوچيندڙ ذهنن کي لوڏي ڇڏين. هيءُ حقيقت تي مبني تجزيو آهي، جامي اڄوڪي سنڌي ادب جي صورتحال تي صحيح سوچي ٿو. اڄ جو ادب حالتن جي عڪاسي ته ڪري ٿو يا وري ادبي عمل ته موجود آهي پر حالتن کي تبديل ڪرڻ جو ساهس نٿو رکي. ان جو سبب به ويچارينداسين ته سمجهه ۾ اچي ويندو. اهو صحيح آهي ته قومن جي مزاحمتي جنگ جي شروعات ادب ۽ فن ڪندو آهي، پر اسان جو اديب اها مزاحمت انهيءَ ڪري نٿو ڪري ته دنيا هڪ اسٽيٽس جي واهيات ڊوڙ ۾ شامل ٿي وئي آهي. جنهن ۾ سنڌ ۾ ادب Death of Author جي بلڪل اُبتَر Excited Author واري صورتحال ۾ آهي. اسان وٽ ادب جي محرڪن بجاءِ اديب محرڪ وڌيڪ نظر اچن ٿا. جامي جا هن ڪتاب ۾ ٻه مضمون اهڙا آهن، جيڪي ان حوالي سان ڌيان ڇڪائين ٿا. هڪ ”ڇا سنڌي ادب جمود جو شڪار آهي؟“ ٻيو ”ڇا هاڻي ادب جو سماجي ڪارج نه رهيو آهي؟“ پهرين مضمون ۾ جامي هڪ اهم ڳالهه ڪئي آهي، جيڪا خود منهنجي من ۾ هئي ته جڏهن کان اسان وٽ ترقي پسندي ڊاگما جو شڪار ٿي ۽ ترقي پسنديءَ جي بچاءَ ۾ رسول بخش پليجي ”سنڌي ذات هنجن“ لکيو ته اسان وٽ اهو فيشن ٿي ويو ته سارتر، ڪاميو يا ڪافڪا يا سنڌ ۾ ماڻڪ جي ڳالهه ڪرڻ وارن کي مايوس ۽ هڪ خاص لفظ ”فرسٽريڊ ڪامريڊ“ سان نوازيو ٿي ويو. جيتوڻيڪ سنڌ ۾ بادل جمالي، مدد علي سنڌي، ممتاز مهر، شوڪت حسين شورو، ممتاز مهر ۽ ٻيا ڪوڙا اهڙا ليکڪ هئا، جن وجوديت کان متاثر ٿي ڪهاڻي يا ناول ۾ فرسٽريشن ۽ زندگيءَ جي ائبسرڊٽي به آندي، پر تنقيد ائين نه ٿيڻ گهرجي ها، جيڪا ترقي پسنديءَ جي جارحاني رويي سان ڪئي وئي ٿي. اهڙيءَ طرح اسان وٽ فرائيڊ جو نالو وٺڻ سان ماڻهو جو توجهه سيڪس ڏانهن وڃي ٿو. اهو سراسر ظلم آهي ته جن نه سارتر کي پڙهيو، نه ڪافڪا کي، نه البرت ڪامپي کي پڙهيو، نه فرائيڊ کي پڙهيو رڳو ڪجهه اردو ڪتاب پڙهي اهي چئي تنقيد ڪرڻ لڳا. جاميءَ جي اها ڳالهه به ٺيڪ آهي ته سنڌي ادب عالمي معيار جو نه سهي پر ان کي سندس جائز

حيثيت ملڻ گهرجي. جامي انهيءَ تلخ حقيقت ڏانهن اشارو ڪري ٿو ته تنقيد مڪمل غير جانبداريءَ جو نالو آهي، نه ته ڪنهن جا پتڪا لاهجن نه وري تعريفن جون ڀليون ٻڌجن. ڳالهه جو بنيادي نُڪتو اهو هو ته اڌل سومري جي ڪتاب ۽ ڪيسٽ جي مهورت تي فهميده رياض چيو ته سن جي ڏهاڪي کان پوءِ سنڌي ادب بيهجي ويو آهي. جنهن تي جامي صاحب جو اعتراض بلڪل درست آهي. ادب نه پر هڪ دور ختم ٿي ويو آهي. 60ع کان پوءِ جيڪي اديب پيدا ٿيا اهي اڳ کان وڌيڪ شاهڪار هئا، سندن مطالعي يا لکڻيءَ جي معيار کان انڪار ناهي. مان سمجهان ٿو ته جيڪو اديب پنهنجو دور گذاري ٿڪجي ويهي رهي ٿو يا جوانيءَ واري روماني سگهه نٿي رهيس، اهو سمجهڻ لڳي ٿو ته ادب بيهجي ويو آهي. ڪوڙ سارا اسان جا سينيئر اديب جن کي اسان پنهنجي قوم جو هيرو ناهي ڇڏيو. انهن مان گهڻا Nostalgia جا شڪار ٿي ويا، هنن انگريزيءَ ۾ لکڻ شروع ڪيو يا انگريزيءَ ۾ پڙهڻ شروع ڪيو. گهڻا ٿي وي ڊرامن ڏانهن هليا ويا، گهڻا ماڻ ڪري ويهي رهيا، هر نسل پنهنجي دور جي خود ٺٽائي ۾ گم ضرور ٿيندو آهي، پر ادب ڪٿي به نٿو بيهي. تازو شبنم گل جي ڪهاڻين جو ڪتاب مليو. سندس هڪ ڪهاڻي ”منجهند جو هڪ ڀل“ پڙهي مون کي احساس ٿيو ته اسان جي ڪهاڻيءَ کي گولي ناهي لڳي، اسان جو ڪهاڻيڪار اڄ جي جديد پڄاڻان واري دور ۾ ساڻه ڪٿي ٿو ۽ سگهاري نموني احساس ۽ تخيل جي سگهه رکي ٿو. سندس احساس به زنده آهن ته سندس محرڪ به متحرڪ آهن. تنهن ڪري جامي بلڪل صحيح ٿو چوي ته ادب شيخ اياز ۽ امر جليل تي اچي بيهي ڪونه رهيو پر نئين فڪري ماڳ تي پهتو آهي.

جاميءَ جو ٻيو مضمون به انتهائي اهم آهي، جيڪو اعجاز منگيءَ جي مضمون ”ادب جو سماجي ڪارج نه رهيو آهي“ جي جواب ۾ آهي. ادب جو سماجي ڪارج نه رهيو آهي، بلڪل...! ڪمرشل، واپاري، ڏيڻي لپڻي، وڪر واري سماج ۾ ادب جو ڪهڙو ڪم؟ جتي ٻه ۽ ٻه جوڙڻ، ونڊ ڪٽ، پاڇيءَ جي ڳالهه هجي اتي ادب جو ڪهڙو ڪم. جتي بليڪ

ميلنگ، پتي خوري، دٻاءُ، ڌڻونس، بربريت، ذهني عذاب جو دور هجي اتي ادب جو ڪهڙو ڪم؟ جتي علم نه ڪپي، جتي ڄاڻ جو مذاق اڏايو وڃي، جتي سچ ۽ ڪوڙ جي آئڊيالوجي ئي گم ٿي وڃي اتي ادب جو ڪهڙو ڪم؟ پر ڇا انسان هارائي ڇڏيو؟ يا اهو آخري دور آهي، هاڻي ڪابه تبديلي نه ايندي؟ وڏي ۾ وڏو ڊاگما اهو آهي ته هاڻي ادب جو دور ختم ٿي ويو آهي ۽ صحافت انهيءَ جي جڳهه وٺي ڇڏي آهي. ادب نفيس جذبن ۽ نون خوابن جو نالو آهي، ادب آسمان جيڏي وسعت ۾ اڏامڻ جو نالو آهي، ادب هڪ نئين دنيا تلاش ڪرڻ ۽ جستجوءَ جو نالو آهي، ادب ته تخيل جي ڌرتيءَ مٿان وڌيڪي پوڻ جو نالو آهي، ادب اڪيلائيءَ ۾ خوابن جي اکين سان محبوب کي ڏسڻ، ساڻس رستو ڀرڻ جو نالو آهي، ادب وجود جي خال ۾ جوش حيات ڀرڻ جو نالو آهي، ادب جاري ۽ ساري زمان ۽ مڪان جو نالو آهي، ادب ته حُسن جي ڊسڪور ڪرڻ ۽ سندس اشتهار جو نالو آهي، ادب ته دنيا کي جمالياتي سير ڪرائڻ جو نالو آهي. ڇا صحافت اهو سڀ ڪري سگهي ٿي؟ مڃڻ ٿا ته صحافي دنيا جون تازيون خبرون ڏئي ٿو. مسئلن جي نشاندهي ڪري ٿو. پر صبح جو ٿي وي کول ته لاشن جون تصويرون، يا سياستدانن جي ڪرپشن جون خبرون، يا اخباري ڪالم يا ايڊيٽوريل ڇا ادب جي جڳهه وٺي سگهن ٿا؟ مان سمجهان ٿو ته سنڌ ۾ ته هاڻي صحافت متعارف ٿي آهي، پر دنيا ۾ اهو شعبو ڪڏهن کان اُڀري آيل آهي، پر اُتي روز سٺا ناول، ڪهاڻيون، شاعري لکجن ٿا. جاميءَ جي ٻئي مضمون ”شاعري ديواني جي خواب آهي“ ۾ انهيءَ جو جواب ڀريو نموني ڏنل آهي، جنهن ۾ جاميءَ رسول همزا توف جو مثال ڏيندي ٻڌايو آهي ته پراڻي زماني ۾ باهه ٻارڻ ڏکي هوندي هئي، پوءِ ٻريل باهه جي حفاظت ڪئي ويندي هئي ته اها باهه وسامي نه. ڪجهه خاندان اهڙا هوندا هئا، جن جو ڪم اهو هوندو هو ته هو باهه وسامڻ نه ڏين، اهڙيءَ طرح شاعر جو ڪم آهي ته خوابن، خيالن، احساسن، جذبن، انسانيت، ۽ زندگيءَ ۾ نيون حُسنڪيون ڀرڻ لاءِ ٻرندڙ لات کي زندهه رکي.

جاميءَ جي اڪيڊمڪ تنقيد هجي يا وري عملي تنقيد پر جامي گهراڻي سان هڪ هڪ شيءِ جو جائزو ورتو آهي، سندس اندازِ بيان ايئن آهي، جيئن سمنڊ جون لهرون اُٿلنديون وڃن، يا صبح جي پهر ۾ هوا جا جهُٽا هجن، سندس سمجھائڻ جو طريقو سادو ۽ آسان آهي، جنهن جي ڪري جاميءَ جي هر ڳالهه آسانيءَ سان ڪميونيڪيٽ ٿئي ٿي. جامي هڪ گهڻو رخو سوچيندڙ ۽ پڙهندڙ ليکڪ ۽ دانشور آهي، هن پاڻ کي هميشه سماجي تعصب يا ڳلا خوريءَ واري ۽ شڪايتي ڪلچر کان بچايو آهي. اڪثر ماڻهن جي ڪم جي رفتار سبب سندن ڪم جو مقدار ته وڌندو آهي پر معيار سٺو نه هوندو آهي، پر جاميءَ جي اها خصوصيت آهي ته سندس مقدار ۽ معيار ٻئي اعليٰ ۽ اپ ڊيٽ آهن. جامي جو هيءُ ڪتاب تنقيد جي موضوع ۾ سنڌي ادب کي مالا مال ته ڪندو پر ساڳئي وقت ڪيترن مونجهارن ۽ سوالن کي حل ڪندو. تنهن ڪري تنقيد جي ميدان ۾ ڀلي جاميءَ سان ڪنهن جا اختلاف هجن پر هيءُ ڪتاب ڪيترن مونجهارن کي يا بند گهٽيءَ جي رستي کي کولي ٿو باقي ته سڀ ڪنهن جو پنهنجو گس آهي.

پروفيسر ڊاڪٽر غفور ميمڻ

چيئرمين

سنڌي لئنگئيج اٿارٽي، حيدرآباد

نومبر 2017

Gul Hayat Institute



پنهنجي طرفان

تنقيد تنقيدي شعور مان اُسرندي آهي. تنقيدي شعور وري علم، عقل ۽ ادراڪ مان جُڙندو آهي. تقليد نه رڳو تخليق جي نفي آهي پر اها تنقيدي شعور جي پٺ نفي آهي. جڏهن ته تخليقي ۽ تنقيدي عمل مختلف هوندي به هڪٻئي سان جُڙيل ۽ ڪن حالتن ۾ ٻنهي مشروط پٺ آهن. قرت العين حيدر يعني عينيءَ جي استاد (علامه آءِ آءِ قاضيءَ جي دور ۾ سنڌ يونيورسٽيءَ ۾ انگريزي شعبي جي استاد) ۽ ننڍي کنڊ جي وڏي ادبي نقاد ڊاڪٽر احسن فاروقيءَ تنقيد کي تخليقي عمل ڪوٺي ان جي امتزاج کي ”تخليقي تنقيد“ سڏيو هو. تنقيدي شعور سماج جو جوهر آهي ۽ ان جو ادب، سياست، فن ۽ زندگيءَ جي هر شعبي سان بنيادي ۽ تمام ڳوڙهو ۽ ڳتيل لاڳاپو آهي.

فلسفي ۽ سائنس ۾ گهري دلچسپي ۽ انهن جي ڳوڙهي مطالعي سبب “تنقيد” (بئي يعني علمِ تنقيد ۽ فنِ تنقيد) ۾ منهنجي تڏهن کان خاص دلچسپي رهي آهي، جڏهن کان مون شعوري طور لکڻ جي شروعات ڪئي، معنيٰ آهي جي ڏهاڪي کان وٺي. جيئن ته منهنجو تعلق ادب، سياست ۽ سائنس ٽنهي شعبن سان رهيو آهي، ان ڪري مون تنقيد جي علم، فڪر ۽ فن جو اطلاق پڻ ادب، سياست ۽ سماج ٽنهي شعبن ۽ موضوعن تي پئي ڪيو آهي. ان ڪري منهنجي ورلي ڪا لکڻي هوندي جنهن ۾ ادبي، فڪري، سماجي، سياسي، نظرياتي يا فني تنقيد جو اثر چٽو نه هوندو ان حوالي سان جي تنقيد جي لحاظ کان مان پنهنجي ڪٿ ڪريان ته چئي سگهان ٿو ته مان ادب توڙي سياست ۽ سماج جي پرک جي لحاظ کان فڪري تنقيد جو ماڻهو آهيان، جنهن کي فڪري نقاد به چئي سگهجي ٿو.

ادبي تنقيد جي حوالي سان منهنجون ادبي لکڻيون پڻ آهيءَ جي ڏهاڪي کان مختلف رسالن ۽ خاص طور هلال پاڪستان اخبار ۽ ان جي ادبي رسالي ۾ شايع ٿيڻ شروع ٿيون. انهن مان گهڻيون لکڻيون اڄ مون وٽ محفوظ نه آهن ۽ نه وري سنڌ ۾ ڪنهن اداري وٽ آهي رسالا ۽ اخبارون سنڀاليل آهن. جيڪي لکڻيون هٿ اچي سگهيون، انهن کي ٻن جلدن ۾ ترتيب ڏنو اٿم. ان ڏس ۾ هيءُ پهريون ڪتاب آهي. هن ڪتاب جو چڱو حصو ادبي تنقيد جي تصور، ان جي مختلف پاسن، ان جي اهميت، محرڪن ۽ ڪارج متعلق آهي، جيڪي گهڻي ڀاڱي منهنجا ڏنل ليڪچر آهن، جن کي اُتاري ايڊيٽ ڪري ۽ ڪٿي ڪٿي ٿورو وڌائي مضمونن جي شڪل ڏني وئي آهي، خاص طور ”ادبي تنقيد جا محرڪ ۽ سماجي ڪارج“ ۽ ”ادب ۽ فن بابت غلط تصور ۽ مفروضا“ دراصل منهنجا ليڪچر ئي آهن. جڏهن ته ڪتاب ۾ اطلاقي تنقيد جي حوالي سان پڻ ڪافي مضمون ۽ ليک شامل آهن. هن ڪتاب ۾ ادب جي ڪارج ۽ اديب جي سماج ۾ ڪردار تي پڻ ڪيترن ئي مضمونن ۾ تنقيدي خيال پيش ڪيا ويا آهن. حقيقت ۾ ڏٺو وڃي ته منهنجو اڳ

شايع ٿيل ادبي ڪتاب ”سنڌي جوڳيان ذات“ پڻ بنيادي طور ادبي پرک جو ٿي هڪ فڪري ۽ ادبي ڪتاب آهي، جنهن ۾ لطيف سائينءَ کان ويندي شيخ اياز ۽ استاد بخاريءَ کان ويندي آڪاش انصاريءَ ۽ اياز گل جي شاعريءَ تائين جو اڀياس ڏنو ويو آهي. ”سنڌي جوڳيان ذات“ بنيادي طور سنڌ جي جديد تاريخ جي انيڪ شخصيتن جي حوالي سان ادبي ۽ فڪري پرک جو ٿي ڪتاب هو، پر هن ڪتاب جي نوعيت ٻي آهي، جيڪا خالص ادبي تنقيد جي موضوعاتي دائري ۾ اچي ٿي.

سنڌي ٻوليءَ ۾ تنقيدي ادب جي حوالي سان ۽ ان ۾ به فڪري تنقيد جي حوالي سان معياري ڪتابن جي وڏي ڪوت آهي. سنڌي ٻوليءَ ۾ جتي ادبي تنقيد جي علمي، فڪري، فني، لسانياتي پاسن تي ڪم ڪرڻ جي ضرورت آهي يا سنڌي ٻوليءَ ۾ ادبي تنقيد جو پورو نظام چٽو ڪرڻ جي گهرج آهي، اتي ان نظام جي بنياد تي سنڌيءَ ۾ اطلاقي تنقيد جي پڻ وڏي گهرج آهي. ان ڏس ۾ منهنجو ادبي تنقيد جو ٻيو جلد اطلاقي تنقيد بابت لکڻين تي ئي مشتمل آهي. اطلاقي تنقيد ۾ سنڌي ادب ۾ شاعريءَ جي ڪلاسيڪل دور، جديد دور، سنڌي ڪهاڻيءَ، افساني، ناول، سفرنامي، سوانحي ادب سميت خود سنڌيءَ ۾ ٿيل ادبي تنقيد جو تنقيدي اڀياس ڪرڻ جي وڏي ضرورت آهي. اميد ڪريان ٿو ته سنڌي اديبن، ادب سان چاهه رکندڙن ۽ ادب جي شاگردن توڙي محققن لاءِ هيءُ ڪتاب دلچسپ ۽ لاڀائتو ثابت ٿيندو. مان دلي طور ٿورائتو آهيان ادي ڊاڪٽر فهميده ميمڻ ۽ ڊاڪٽر عبدالغفور ميمڻ جو جن هن ڪتاب تي تفصيلي اڀياس لکيا آهن، جن کي مهاڳ طور ڪتاب ۾ شامل ڪيو اٿم. هن ڪتاب ۾ شامل ڪجهه مضمون ڪتاب جو مسودو ٻنهي اسڪالرن کي ڏيڻ کانپوءِ مليا، ان ڪري اُهي ڪتاب ۾ بعد ۾ شامل ٿيا ۽ ٻنهي اسڪالرن جي نظر مان اُهي مضمون نه گذريا، ان ڪري سندن اڀياس ۾ انهن جو ذڪر موجود نه آهي. ساڳئي وقت مان سنڌي ادب جي ٻن نوجوان اسڪالرن ڊاڪٽر احسان دانش ۽ ڊاڪٽر فياض لطيف جو پڻ ٿورائتو آهيان، جن ڪتاب جي بيڪ ٽائٽل لاءِ ٻه لفظ لکيا آهن.

ڊاڪٽر فهميده ميمڻ ۽ ڊاڪٽر عبدالغفور ميمڻ جي اڀياسن ۾ اُتاريل ٻن نقطن بابت مان هتي مختصر ويچار پيش ڪرڻ چاهيان ٿو. ڊاڪٽر فهميده حسين منهنجي ڪتاب ۾ ”آفاقي ادب“ جي اصطلاح بابت ڏنل منهنجي راءِ جو نهايت عالمانه، لسانياتي توڙي معنوي جواب ڏنو آهي ۽ منهنجي راءِ سان اختلاف ڪيو آهي. مان سندن عالمانه راءِ جو احترام ڪندي وري ساڳي ڳالهه تي زور ڏيڻ چاهيندس ته لفظن جي لفظي معنيٰ کان سماج ۾ انهن جي مروج اصطلاحي معنيٰ کي وڌيڪ اهم سمجهيو ويندو آهي ۽ الهامي يا آفاقي ادب جا اصطلاحي تصور گهڻي ڀاڱي مذهبي تشريحن جي تناظر ۾ سمجهيا ويندا آهن. گهڻو زمانو ماڻهو ايئن سمجهندا هئا ته ”ذات“ انسان کي ”ملندي“ آهي ۽ اها محنت، رياضت، ڌيان ۽ تخليقي پورهيو سان حاصل ڪبي يا وڌائبي نه آهي. جڏهن ته حقيقت ان جي ابتڙ آهي. جيئن لطيف سائينءَ ان جي حسين وضاحت ڪئي آهي ته ”ذات نه آهي ذات تي، جو وڃي سولهي“ پر انساني تاريخ ۽ خاص طور اوڀر جي سماجن ۾ ڊگهو عرصو تخليقي عظيم شاعريءَ کي الهامي يا آفاقي سمجهيو ويندو هو. منهنجو چوڻ اهو آهي ته هر فڪر جو دور ۽ نظام پنهنجا نمائنده اصطلاح پاڻ سان گڏ آڻي به ٿو ۽ تخليق به ڪري ٿو. ان ڪري اسان کي عظيم ادب جي ڪٿ يا مڃتا وقت مذهبي اصطلاحن جي معنويت تي ٻڌل Connotations کي استعمال ڪرڻ کان پاسو ڪرڻ گهرجي، ڇاڪاڻ ته عوام يا سماج جي اڪثريت انهن اصطلاحن جي نسبتي مفهوم کي ايئن نه ٿي ڪٽي يا سمجهي جيئن عالمانه انداز سان دوست طور ڊاڪٽر فهميده ان جي تشريح ڪئي آهي. اها تشريح اڪيڊمڪ سطح تي لازمي طور ايئن ئي ٿيڻ گهرجي پر ان جي اصطلاحن جي استعمال کان پاسو ڪجي ته بهتر. ڇاڪاڻ ته اهي اسان جهڙن پسمانده سماجن ۾ عوام لاءِ فڪري مغالطن ۽ مونجهارن جو سبب بڻجن ٿا.

ان حوالي سان ڊاڪٽر عبدالغفور ميمڻ جي هڪ ڳالهه جي به وضاحت ڪرڻ ضروري ٿو سمجهان، جيڪا هن ايڪويهين صديءَ جي

ادبي نظرين جي حوالي سان ڪئي آهي. جيئن ته هن ڪتاب ۾ ادبي تنقيد جي نظام بابت شامل خاص طور ٻه طويل مضمون بنيادي طور تي مضمون نه پر منهنجا ليڪچر آهن، ان ڪري مون انهن کي ٻُڌندڙن جي سطح آهر سادو ۽ سليس ڪري رکڻ جي ڪوشش ڪئي آهي ۽ اُهي موضوع ايڪويهين صديءَ جي ادبي نظرين جي نسبت سان آهن به ڪونه. انهن نظرين جو اطلاق مون پنهنجي اطلاقي ادبي تنقيد جي ڪتاب ۾ ڪيو آهي. ان ڪري اصل ۾ هن ڪتاب جو علمي ۽ فڪري پاسو ادب جي نظرين کان وڌيڪ ادبي تنقيد جي نظام بابت آهي، جنهن جا سمورا بنيادي پاسا مون گهرائيءَ سان واضح ڪرڻ جي ڪوشش ڪئي آهي. مجموعي طور ادبي تنقيد لاءِ لطيف سائينءَ جي هن بيت کان بهتر ڪا ٻي تشريح ٿي نٿي سگهي:

آڪِ اَلتي ڌار وَنْءُ اَلتو عام سين،
جي لھوارو لوڪ وھي، تہ تون اُوچو وھڻ اُوپار
منجھان سوچ نھار وَنْءُ پُٺيرو پرينءَ ڏي
(لطيف)

جامي چانڊيو

30 مئي 2018ع،
حيدرآباد، سنڌ.

Gul Hayat Institute

جامي چانڊيو

جامي چانڊيو سنڌي ٻوليءَ جو اهڙو نرالو نقاد آهي، جنهن جي تنقيد ۾ تخليق وانگي هن جي شخصيت ڳوهي پئي آهي. سليقي منڊي شرافت ۽ وقار هن جي تنقيد جي مٿي ڳوهن ٿا. دراصل تنقيد شريف ماڻهن جو ئي ڪم آهي، ۽ بدقسمتيءَ سان اها آسان وٽ بدتميز ماڻهن وٽ يرغمال آهي. جاميءَ وڏو ڪم اهو ئي ڪيو آهي، ته هن پنهنجي تنقيد ۾ پنهنجي شخصي شرافت ڀري، ان کي هڪ الڳ روايت جو درجو ڏنو آهي. جاميءَ جي تنقيد پنهنجي فهم، گهراڻي، منطق ۽ دليل سان ڳالهائي ٿي، ۽ احساساتي ۽ تاثراتي نه هوندي به ان ۾ مزيدار تخيل آميزي ۽ افسانوي جماليات موجود ملندي ڇاڪاڻ ته هو فلسفي، تاريخ ۽ سياست جو شاگرد آهي، تنهن ڪري هڪي ڦلڪي ڳالهه رواجي تخليق يا سڪڙي جمالياتي لفاظي هن کي ڌرو به متاثر نٿي ڪري. هن وٽ خيال بجاءِ بنيادي حيثيت فڪر جي آهي، ۽ اعليٰ ۽ ادنيٰ تخليق کي پرکڻ جي ڪسوٽي ۽ پٿمانو به اهو ئي آهي.

ڪه ڊاڪٽر اسحاق سميجو

جامي چانڊيو جا ڇپيل ڪتاب

۱. تنهن پاڻيءَ پٽا ڏينهنڙا (پاڪستان ۾ رياستي بحران ۽ قومي سوال) (۲۰۰۶ع)
۲. تبديليءَ جا محرڪ ۽ سنڌ جو آئيندو (۲۰۰۷ع)
۳. جمهوريت، صحافتي اخلاقيات ۽ ميڊيا (۲۰۰۷ع)
۴. ايمر ڪيو ايمر جي سياست ۽ سنڌ (ڇاپو ٽيون) (۲۰۰۷ع)
۵. ڪي ماڻهو تاريخ ٿين ٿا (۲۰۰۷ع)
۶. ادب، سياست ۽ سنڌي سماج (چونڊ فڪري ليڪچر)
۷. پاڪستان ۾ جمهوري وفاقيت جو بحران ۽ قومي خودمختياري (۲۰۱۲ع)

۸. پاڪستان ۾ جمهوري وفاقيت ڪا بحران اڻر قومي خودمختياري (اپريل ۲۰۱۱ع)
۹. سنڌ ۾ قبلائي ۽ شهري دهشتگرديءَ کي ڪيئن منهن ڏجي؟ (آڪٽوبر ۲۰۱۰ع)
۱۰. ڦريا ڀسي ڦيڻ! (۲۰۱۶ع) (پاڪستان پيپلز پارٽيءَ جي سياست جو تاريخي ۽ تنقيدي جائزو)
۱۱. سنڌي جوڳيان ذات (ڊسمبر ۲۰۱۶ع) (فڪري، ادبي ۽ علمي پرک)
۱۲. سنڌي سماج (تاريخي ۽ تنقيدي آڀياس) (۲۰۱۸ع)
۱۳. وفاقيت ايڪ تعارف، جارج اينڊرسن، ترجمو: جامي چانڊيو.
۱۴. رسول بخش پليجي جون مڪمل تحريرون (۲۰۰۵ع) (سياسي ادب (ڀاڱو پهريون، جلد ۱)، مرتب: جامي چانڊيو.
۱۵. رسول بخش پليجي جون مڪمل تحريرون (۲۰۰۶ع) (سياسي ادب (ڀاڱو پهريون، جلد ۲)، مرتب: جامي چانڊيو.
۱۶. رسول بخش پليجي جون مڪمل تحريرون (۲۰۰۷ع) (سياسي ادب (ڀاڱو پهريون، جلد ۳)، مرتب: جامي چانڊيو.
۱۷. رسول بخش پليجي جون مڪمل تحريرون (۲۰۱۲ع) (تنقيدي ۽ تخليقي ادب، ڀاڱو پهريون، جلد-۴، مرتب: جامي چانڊيو.
۱۸. سنڌ ڪيس (نومبر ۲۰۰۹ع)، سهيڙيندڙ: جامي چانڊيو.
۱۹. پاڪستان ۾ قومي تضاد اڻر سڪون ڪا مقدم (ڊسمبر ۲۰۱۰ع)، مرتب: جامي چانڊيو.
۲۰. شيخ آياز (فيبروري ۱۹۹۸ع) (سنڌي ادب ۾ تنقيد، اينٿالاجي، حصو پهريون، مرتب: جامي چانڊيو)
۲۱. ڪلاسيڪي ۽ جديد سنڌي شاعري (۲۰۰۷ع) (سنڌي ادب ۾ تنقيد، اينٿالاجي، حصو ٻيو، مرتب: جامي چانڊيو)
۲۲. افسانوي ۽ فڪري ادب (۲۰۰۷ع) (سنڌي ادب ۾ تنقيد، اينٿالاجي، حصو ٽيون، مرتب: جامي چانڊيو)
۲۳. لبرل ازم: هڪ آڀياس، سنڌيڪار: جامي چانڊيو.

هري موٽواڻي

جيڪو پنج هزار ورهين کان سنڌي هو

ڪھ پروفيسر اعجاز قريشي

هري موٽواڻي سنڌ ۽ هند جو هڪ ناميارو ۽ ڳاڻ ٻڌيو اديب، عالم ۽ ڪهاڻيڪار هو. سنڌ، جنهن ۾ موهن جو دڙو آهي، جنهن ۾ سنڌو درياهه وهي ٿو ۽ سنڌ جي سيند سنواري ٿو، هري ان ئي ڌرتيءَ تي جنم ورتو، پليو، نپنو، وڏو ٿيو ۽ پنهنجي ادبي ذات جي جوت سان ڌرتيءَ کي جڳمڳ جرڪايائين ۽ ان لاءِ پاڻ مسلسل جاکوڙ ڪيائين ۽ ٻوليءَ لاءِ هڪ تحريڪ جو رواج ڇڏي ويو. هري موٽواڻي پاڪستان نهڻ کان اڳ پنهنجن ڪجهه عزيزن سان ملڻ لاءِ هندستان ۾ هردوار هليو ويو هو ۽ ورهاڱي ٿيڻ وقت واپس اچي نه سگهيو ۽ اتي ئي رهجي ويو. کيس ماتريومي ۽ ان جي ٻولي ۽ ادب سان نينهن جي سٽي پيل هئي ۽ اهو ئي سبب آهي ته هن شادي، ٻارن جي سنڀال ۽ پنهنجي معاشي بهتريءَ کانسواءِ هڪ رسالو پڻ جاري ڪيو، جنهن جو نالو ’ڪونج‘ آهي. ’ڪونج‘، سنڌ ۽ هند جي اديبن، عالمن، محققن، شاعرن کي تمام گهڻو آڳيان آندو ۽ سندن وچ ۾ ڳانڍاپي جي پُل بڻيو. هري ان رسالي کي پنهنجي اولاد وانگي ئي پاليو، ڇو ته انهيءَ رسالي جيڪو ادب پيدا ڪيو، اهو سنڌي ادب لاءِ وڏو اهم واڌاري جو سبب بڻيو. هريءَ ان رسالي کي ۱۹۶۰ع کان شروع ڪيو ۽ اهو سلسلو اڃا هلندو پيو اچي. سندس مرتبي کي اڃا به ٿي مهنا ٿي مس ٿيا آهن، پر سندس ويجهن دوستن، جيڪي ساڻس گڏ رسالي جا ايڊيٽر به رهيا، رسالي کي جاري رکيو اچن. گهٽ ۾ گهٽ ايندڙ پنج سال ڪونج کي جاري رکندا ته جيئن اهو پنجاه سالن واري گولڊن جيلِي ماڻي سگهي. هريءَ جي ان رسالي کي ذري گهٽ ۵۰ سال پورا ٿيڻ تي داد کانسواءِ نٿو رهي سگهجي. (هاڻ ته ڊائمنڊ جيلِي اُنڪ جو مهورت به ايڊيٽر نند ڇڳاڻيءَ ساڌو ٻيلا سکر - سنڌ ۾ 29/11/2019 ڪري ويو.) هن لڳاتار هر مهني ان کي شايع ڪيو، جنهن جو پڻ هن کي

جس هجي. آسان جي تجربي مطابق اهڙا ڪم صرف ادارا ئي ڪندا آهن، پر هيءُ ڪم هن اڪيلي شخص ڪري ڪيترن ئي ادبي ۽ ثقافتي ادارن کي پوئتي ڇڏيو آهي. هريءَ جي ادبي زندگي سنڌ ۾ ٽي ۱۰ سالن جي عمر کان شروع ٿي ۽ هو ڪيترا ئي ڪتاب پڙهڻ لڳو هو. ان دؤر ۾ ئي سندس ذهن تي بنگالي ٻوليءَ جي هڪ وڏي ليکڪ شرت چندر چئٽرجي جي ناول 'آخريين التجا'، جنهن جو سنڌيءَ ۾ ترجمو جڳت آڏواڻيءَ ڪيو هو، جو سندس ذهن تي گهرو اثر ٿيو. ان کانپوءِ هريءَ ڪتاب ۽ لکڻ سان پنهنجو چاه ۽ ناتو وڌايو. ان ماحول کان متاثر ٿي هري ڪلڪتو ۽ بنگال گهميو ۽ بنگالي سماج جو مشاهدو ڪيو ۽ اهو مشاهدو کيس 'پاڻيارا پڪي' ناول لکڻ وقت ڪم آيو. هري گهڻو تڻو هندستان ۾ هردوار ويندو هو، اُتي 'مدو' سندس پيار بڻجي ويئي هئي ۽ جڏهن هريءَ جي شادي ۱۹۴۵ع ۾ ٿي، ته کانئس مدو پريرو ٿي وئي. حقيقت ۾ مدو سندس پهريون ۽ سچو پيار هو. هريءَ کي ورهاڱي کانپوءِ سنڌ نه اچڻ جو تمام گهڻو ڏک رهيو، جيڪو ۱۹۸۶ع ۾ ختم ٿيو، جڏهن هو پهريون ڀيرو پنهنجي ڌرتي ڏسڻ لاءِ هندستان مان ڪهي هتي آيو. هريءَ ڪڏهن به پنهنجي ساٿيه کي نه وساريو.

سڄڻ ۽ ساٿيه ڪنهن اڻاسيءَ کي وسري،

حيف تني کي هوءَ، وطن جن وساريو.

هريءَ جو سنڌو درياه سان تمام گهڻو لڳاءُ رهيو. اهڙو ذڪر بار بار پنهنجين لکڻين ۽ ڪچهرين ۾ ڪندو رهيو. هڪ ڀيري شيخ آياز سنڌي هندن کي اهو طعنو ڏيندي چيو ته توهان سنڌي هندن هميشه هميشه سنڌوءَ بدران گنگا کي اهميت ڏني. هريءَ جو خيال آهي ته آياز اها ته چڻ کيس چمات هنئي هئي ۽ هو پنهنجيءَ هڪ لکڻي 'چندن جي ڪاٺ جي خوشبو' ۾ ان جو اعتراف ڪري ٿو ۽ اهو ٻڌائي ٿو ته ان ڳالهه جو احساس سڀني کي ٿيو ۽ تڏهن ئي نارائڻ شيام اهو پڇتاءُ ظاهر ڪندي چيو: "گنگا جمنا اُمرتا اُمرتا، ليڪن ٿڄ ته سنڌو آهي." هريءَ ائين لکيو آهي ته "مان سنڌ ۽ سنڌوءَ کي ڪڏهن

به وساري نه سگهندس. توڻي جو گنگا منهنجي پالڻهار ماسي آهي.“

هري تمام سٺو ڪهاڻيڪار ۽ ناول نگار هو. ڪهاڻيءَ جا ڪئين ڪردار وڻس هلي ايندا هئا ۽ هو انهن مان چونڊ ڪري پنهنجي ڪهاڻيءَ کي زندگي بخشيندو هو. هن جي ڪهاڻين جا ڪردار جيئرا جاڳندا آهن. جن پڙهندڙن جي ذهنن تي تمام گهرا اثر ڇڏيا آهن. هريءَ جي ڪهاڻين جو رنگ ڍنگ ۽ انداز الڳ ۽ منفرد رهيو آهي. هن جي پهرين ڪهاڻي ’تڙي پار‘ آهي، جيڪا هن ۱۹۶۰ع ۾ لکي ۽ پوءِ انهيءَ سال ڪونج ۾ ڇپي. هري ڪهاڻين کان سواءِ ڪجهه ناول پڻ لکيا آهن. هن ناول دير سان لکيا. سندس پهريون ناول هن جي سنڌ جي پهرئين سفرنامي کانپوءِ جو لکيل آهي. سنڌ جي نالي واري افساني نگار ۽ ايڊيٽر طارق اشرف سندس سنڌ جي پهرئين سفرنامي جي مهاڳ ۾ لکيو آهي: ”هن سفرنامي لکڻ کانپوءِ هريءَ جو ادبي قدر به ڀارت جي تمام وڏي سنڌي ليکڪ موهن ڪلپنا کان گهڻو گهٽ نه رهندو. هريءَ جا ڪي ڪي جملا اهڙا وڻندڙ ۽ متاثر ڪندڙ آهن، جن اُهي هريءَ جا نه بلڪ ڪنهن وڏي شاعر جي رچنا مان ورتل هجن. مان سنڌ ۾ رهان ٿو، سنڌ جي شين کي سوين نه بلڪ هزارين ڀيرا ڏٺو اٿم، پر ڪن ڪن شين ۽ نظارن جو ذڪر هريءَ اهڙي نموني ڪيو آهي، جن مان به سنڌ ۾ اُهي شيون پهريون ڀيرو ڏسي رهيو هجان.“

هريءَ جي ناولن جا ڪردار پڻ سڌا سنواڻا آهن. سندس ناول ”آبو“ ورهاڱي کانپوءِ هندستان ۾ سنڌين جي حالتن جي عڪاسي ڪري ٿو. هن کي ان ناول لکڻ تي، سنڌ ۽ هند جي وڏن اديبن تمام گهڻو جس ڏنو ۽ سارا ڪئي. هريءَ جون ڪيتريون شيون انگريزيءَ ۾ پڻ ترجمو ٿي چڪيون آهن. سندس اڃا ڪجهه ڪهاڻيون ۽ لکڻيون موجود آهن. جيڪي مڪمل طور تي ڇپجي نه سگهيون آهن، پر اها ڪوشش هلي پيئي ته هريءَ کي سنڌ ۽ هند ۾ سٺي نموني ڇپائي پڌرو ڪجي ته جيئن اڄ جو نوجوان اديب هن کي پڙهي سندس لکڻين مان لاڀ حاصل ڪري سگهي. هريءَ سان منهنجي ملاقات

۱۹۸۶ع ۾ ٿي، جڏهن هُو پنهنجي ماتريومي سنڌ گهمڻ آيو هو. سنڌ ڇڏي هندستان وڃڻ کانپوءِ ۱۹۸۶ع ۾ پهريون ڀيرو واپس وريو هو. مون کي طارق اشرف فون ڪري ٻڌايو هو ته ڪونج جو ايڊيٽر ۽ سنڌي اديب هري موٽواڻي هندستان مان آيو آهي ۽ مون کي ساڻس اچي ملاقات جي نيند ڏني. مان ساڻ طارق اشرف جي پريس تي، جتان هُو ’سهڻي‘ ڪيندو هو ۽ سندس گهر به اتي ئي پريس جي مٿان هو، وڃي مليو هيس ۽ پوءِ هريءَ سان ڪيتريون ئي رهاڻيون ڪچهريون ٿيون. هُو جيترو وقت هتي هو، ساڻس ملاقات ٿيندي پئي آئي. پاڻ گهڻي ڀاڱي امداد ٽالپر صاحب ۽ ادي گلشن ٽالپر جو مهمان هو. کيس ڪيترائي دوست چڪي پاڻ وٽ وٺي ويندا هئا ۽ هُو سڀني سان ملڻ ۽ کين خوش ڪرڻ ويندو هو. هري مهرباني ڪري مون وٽ به قرب جا پير پري هڪ به پيرا آيو هو. ان کانپوءِ به هُو سنڌ گهمڻ لاءِ چار پنج پيرا هلي آيو. هر پيري پنهنجن دوستن، ساٿين، اديبن سان رهاڻيون ۽ روح رچنديون ڪندو هو ۽ هر پيري پنهنجي اباڻي ڳوٺ لاڙڪاڻي وڃي مٽي مٽي سان لائي ايندو هو. هري موٽواڻي دوستن جو دوست ۽ يارن جو يار هو. پاڻ جيئن مٽي ذڪر ڪري آياسين ته ’ڪونج‘ رسالي کي مسلسل ڪيندو رهيو ۽ هڙئون وڙئون خرچ ڪندو رهيو ۽ ڪونج ذريعي هريءَ ڪيترائي اديب ۽ شاعر پيدا ڪيا ۽ سنڌي ادب جي آبياريءَ ۾ پنهنجو اهم ڪردار ادا ڪيو.

انهيءَ کان اڳ ۱۹۸۲ع ۾ نئين دهلي ۽ اڪل ڀارت سنڌي سپا طرفان شاه لطيف جو ڏهاڙو عالمي ليول تي ملهايو ويو هو ۽ سڄي دنيا مان اديب، شاعر ۽ دانشور اچي سهڙيا هئا. منهنجو والد صاحب محترم علي احمد قريشي وڪيل دادو ۽ سندس دوست محترم ڊاڪٽر علي نواز بلوچ پڻ ان محفل ۾ وڃي دهلي پهتا. منهنجي والد صاحب جيڪو پڻ هڪ ليکڪ آهي، پٽائي ۽ ننڍي کنڊ جي ماڻهن جو پاڻ ۾ امن ۽ ڀائپڻياري تي مضمون پڙهيو ۽ ان ڏينهن کان وٺي هري ۽ لچمڻ سان سندس دوستي ٿي. هري ۽ لچمڻ جڏهن ان کانپوءِ هت آيا ته خاص ڪري منهنجو والد صاحب ساڻن ملندو رهيو ۽ هُو پاڻ ۾

ڪافي گهاٽا رهيا.

گذريل ٽن سالن ۾ هري به پيرا سنڌ آيو. ٻه سال کن اڳهه کيس شاه عبداللطيف جي ميلي جي سنڌ جي ثقافتي کاتي پاران دعوت ملي هئي. جنهن ۾ اچي شرڪت ڪئي هئائين. ساڻس گڏ هندستان جي وڏن نالن ۽ محققن مان هيرو نڪر ۽ سڄاڻ اديبن مان نند چڱاڻي هئا. ان کان هڪ سال اڳهه پاڻ جڏهن سنڌ آيو هو ته ساڻس گڏ سنڌيءَ جو تمام وڏو شاعر ۽ قلم ڌڻي دادا لڄمڻ ڪومل ۽ ٻه ٻيا وڏا اديب ۽ شاعر هيرو نڪر ۽ نند جويري گڏ هئا.

پٽائيءَ جي ميلي تي اچڻ دؤران هري ۽ سندس ساٿي سنڌ ۾ مهينو اڌ رهيا، کين سنڌ ۾ تمام گهڻو آدر ڀاءُ مليو. انهن ڏينهن ۾ پاڻ حميد سنڌيءَ پاران قائم ڪيل ”بزم روح رهاڻ“ ۾ گهڻي ڀاڱي اچي شريڪ ٿيندا هئا ۽ اُتي هندستان ۾ سنڌين جي صورتحال، سنڌي ٻولي ۽ ادب ۽ سنڌي اسڪولن ۽ تعليم بابت ڪافي ڄاڻ ڏيندا هئا ۽ پوءِ ڪافي بحث مباحثو ٿيندو هو. هريءَ سنڌ ياترا بابت به تمام وڏا سفرناما لکيا، جنهن مان پهرئين جو نالو ”جڙيل جن سان جند“ ۽ ٻئي جو نالو ”ماڻهيءَ منجهه مهڻي“ آهي. ان کانسواءِ هو جڏهن به سنڌ آيو، ان بابت پنهنجا رايا ننڍن ننڍن سفرنامن جي حوالي سان ڪونج ۾ ڇپايا. آئون جڏهن ۱۹۸۵ع ۾ هندستان گهمڻ ويو هئس ته هريءَ منهنجو زبردست آدرڀاءُ ڪيو هو. بمبئي شهر گهمايائين. مانيون ڪارايائين. کوٽي واڌيءَ ۾ پئسن جي آڇ ڪيائين ۽ حد کان وڌيڪ عزت بخشايائين. مون سان گڏ منهنجو دوست مرحوم خان محمد پنهور پڻ گڏ هو. هن سان به هريءَ جو ساڳيو رويو رهيو. اسان جي اعزاز ۾ انهن ڏينهن ۾ سنڌ جو هڪ ٻيو ناتو ’نئين دنيا‘ جي ايڊيٽر اُتر، سندس گهر واري سُنڌري اُتمچنداڻي، اُدي پوپتي هيراننداڻي، ڪيرت ٻاٻاڻي، گنو سامتاڻي ۽ ٻيا شامل اچي ٿيا هئا. انهيءَ گڏجاڻيءَ ۾ هري سڀ جي اڳيان اڳيان هو. هر ڳالهه جو خيال رکيائين ٿي ۽ ور ور اچي پڇيائين ٿي. هريءَ سان هلندي هلندي تمام گهڻي پنهنجائپ ٿي ويئي. هو مون کي پنهنجن ٻين دوستن

وانگر هڪ سٺو دوست ۽ ننڍو ڀاءُ ڪري تصور ڪندو هو. ۲۰۰۵ع ۾ ڀٽائي ڪانفرنس جي موقعي تي هري، هيرو ۽ نند، جڏهن هتي آيل هئا، ته ساڻن سنڌي ٻولي، ادب ۽ ثقافت جي بهتري ۽ هندستان ۽ پاڪستان جي امن ڪوشش ۾ پنهنجي ڪردار تي ڪافي خيال ۽ ويچار وٺيائين. ان کان هڪ سال اڳ، جڏهن هندستان مان مڪرم سریش ڪيسواڻيءَ جي رهنمائيءَ ۾ سنڌي اديبن، شاعرن، عالمن ۽ فنڪارن ۽ گائڪن جو چاليهن جڻ تي ٻڌل وفد هتي پهتو هو ته مون کي آجياڻي طور هڪ ننڍو مضمون ”پلاري پونءِ آوهان کي پليڪار چوي ٿي“ جي عنوان ان هڪ ننڍڙي ڀيٽا طور پيش ڪيو هو. انهيءَ ننڍڙي مضمون (ڪتابچي ۾) مون هندستان ۽ پاڪستان جي سنڌي اديبن جي تنظيم ٺاهڻ جي تجويز پيش ڪئي هئي، جنهن جو مقصد ٻولي، ادب ۽ ثقافت جي بهتريءَ سان گڏوگڏ ٻنهي ملڪن وچ ۾ ٿيندڙ امن جي بهتريءَ لاءِ ٿيندڙ ڪوششن کي هٿي وٺرائڻ هو. هريءَ ۽ هيرو ۲۰۰۵ع واري سفر ۾ منهنجي هن تجويز سان اتفاق ڪندي هي تنظيم ٺاهڻ تي زور ڏنو. هيري نڪر انهيءَ سفر دؤران پنهنجي سنڌالاجيءَ ۾ ٿيل پهرين آجيان ۾ هن تنظيم جي پُٺڀرائي ڪئي. انهيءَ دؤران دوستن گڏجي هڪ تنظيم ٺاهي، جنهن جو نالو ”Foundation international for Language, Literature Culture and Peace“ رکيو ويو ۽ انهيءَ کي عمل ۾ آندو ويو. هن تنظيم ۾ محمد ابراهيم جويو، حميد سنڌي، غلام نبي مغل، جي. اين. مغل، شوڪت شورو، عبدالقادر جوڻيجو، نظير ميمڻ، تاج جويو، ذوالفقار هاليپوٽو، وليرام ولپ، نظير عيسائي، علي آڪاش، يوسف لغاري، آدم ملڪ، سليم ميمڻ، اجاز قريشي، هيرو نڪر، هري موٽواڻي، نند چڱاڻي ۽ ٻيا ڪيئي دوست شامل ٿيا، انهيءَ دؤر ۾ انهن ٽنهي دوستن جو اهو هڪ بهترين ڪم هو. انهيءَ باري ۾ هڪ پڌرنامو ٺاهي جاري ڪيو ويو. وقت گذري ويو ۽ گذرندو رهي ٿو. ماڻهو ايندا رهن ٿا ۽ پنهنجو وارو وڃائي ويندا رهن ٿا. هري آيو ۽ پنهنجو وارو وڃائي هليو ويو. پر ويندي ويندي آسان وٽ هميشه لاءِ تمام گهڻيون اڻ مٽ يادون ڇڏي

ويو. هريءَ جا سڀ ڪم ياد رهندا. هن جون ڪچهريون ياد اينديون، هن جي ڪمن جو آسان سڀني کي قدر ڪرڻ گهرجي. هري سنڌ ۽ هند جي انهن ٿورڙن ماڻهن مان هڪ آهي، جنهن نه رڳو پنهنجي ديش لاءِ ڪم ڪيو پر هن پنهنجا ڪم جا دؤر رَس اثر ڇڏيا. هو سنڌي ادب جو سنڌ ۽ هند ۾ اهم ٿنڀو هو. هو چوندو هو: ”مان موهن جي دڙي مان لڌل گهڙو آهيان ... مون ۾ سنڌو ۽ گنگا جو جل ڀريل آهي ... مان پنج هزار سال پراڻو موهن جي دڙي جو نشان-ڏاند آهيان ... مان اهو شاهي ڪوهه آهيان، جنهن جو پاڻي ڪڏهن سُڪڻو ناهي ... مان ايتاس جا ورق آهيان ... مان سونهن جو پوڄاري آهيان ... مان سڌارٽ جيان استريءَ جا اُرهه ڏسي اُن اڳيان سرُ جهڪايان ٿو. مان سنڌو پُتر آهيان ... مان امن جو پوڄاري آهيان ... مان پنج هزار سالن کان سنڌي آهيان“

هريءَ جي مٿين خيالن مان سندس سنڌيت جو جلوو ظاهر ٿئي ٿو. هو بااخلاق، باڪردار، پنهنجي سرشت ۾ سگهارو انسان هو. هريءَ جا اهڙا ڪيترائي واقعا ياد اچن ٿا، جڏهن هن پنهنجي کيسي مان ڪيترن ئي غريب ماڻهن جي مدد ڪئي ۽ پاڻ به ڪجهه اهڙا مثال ٻڌائيندو هو ته هو پنهنجن ٻين دوستن وٽان پئسا گڏ ڪري بمبئي ۽ الهاسنگر جي سنڌي ٻارن جي تعليم تي خرچ ڪندو هو. آئون هريءَ جو ذاتي طور هميشه شڪرگذار ۽ ٿورائتو رهندس، جو هن منهنجو هڪ ڪتاب ’ڏاها هن ڏيهه جا‘ پنهنجي ڪونج پبليڪيشن پاران بمبئيءَ مان ڇپرائي پڌرو ڪيو. منهنجي لاءِ اهو هڪ يادگار تحفو آهي. اسان کي گهرجي ته اسان هريءَ جي ڇڏيل ڪمن کي اڳيان وڌايون. ڏٺيءَ در دعا آهي ته هو هريءَ کي پنهنجي جوار رحم ۾ وٺي ۽ کيس سُرڳ بخش ڪري.

نيٺ نه ننڊون ڪن، ڀڳو آرس اڪڙين،
اجهاميو ٻرن، توکي سارين سپرين.

ڪھ ايشور پارتي

هو استور-روم ۾ گهڙيو ۽ بڪ-شيلف ۾ ڪتاب ڳولھڻ لڳو. ڪتاب ايترا ته وڏي ويا هئس، جو ڪٻت ڪانسواءِ بڪ-شيلف جي به ضرورت مڪسوس ٿيس. پڙهيل ڪتاب ڪارٽنن ۾ پئڪ ڪري باثروم جي پشتيءَ تي رکيا هئائين، پر مهني، بين مهني، ڪو نه ڪو ڪارٽن لاهي هڪ به ڪتاب ڪڍي وري پئڪ ڪري مٿي چاڙهي ڇڏيندو هو. زالس صلاح ڏنس ته ائين پشتيءَ تي لٽڪڻ کان استور روم ۾ بڪ-شيلف ٺهرائي ڇڏي. هن کي ڳالهه آڙي ۽ هن بڪ-شيلف ٺهرائي، سڀ ڪارٽن خالي ڪري ڪتاب اتي پري ڇڏيا.

هن کي هڪ ليک لکڻو هو ۽ هڪ مددي ڪتاب جي ضرورت هئس، جيڪو بڪ-شيلف ۾ هو. پڙهيل ڪتاب هڻڻ ڪري هن الڳ-الڳ ڪري نه رکيا هئا، جنهن ڪري هاڻ اُن ڪتاب ڳولھڻ ۾ دقت پئي ٿيس.

هن بڪ-شيلف ايترو ته وڏو ٺهرايو هو، جو دڪان جا چوپڙا به اُن ۾ پري ڇڏيا هئائين. استور-روم ۾ طرح طرح جو سامان رکيل هو؛ ڪٽڪ جي وڏي ٿانڪي، چانورن جي ٿانڪي، تيل جو وڏو دٻو، جهونا پراڻا ڪپڙا، گينديون، بالٽيون، ٻُهارا، پوچي جا ڪپڙا ۽ ٻيو به گهڻو ڪجهه. استور-روم هڪ سائيد بالڪنيءَ کي بند ڪرائي ٺهرايو ويو هو ۽ اُن ۾ دروازي ڪانسواءِ شيخن سان به کڙڪيون به هيون.

هو ڪتاب ڳولهي ٿي رهيو هو، ته شيلف جي مٿان هڪ جهرڪي ڦرڦر ڪندي اڏامي وڃي کڙڪيءَ تي ويٺي ۽ هن ڏانهن ٺهاري چوَن چوَن ڪرڻ لڳي. پهرين ته هن جهرڪيءَ ڏانهن ڌيان ئي ڪونه ڏنو، پر ترت هڪ ٻي جهرڪي ڦرڦر ڪندي اُن جهرڪيءَ سان شامل ٿي ويئي ۽ ٻئي جهرڪيون گڏجي زور زور سان چوَن چوَن ڪرڻ لڳيون. هو

ٿورو دسترب ٿيو ۽ کين هُش هُش ڪري وري ڪتاب ڳولھڻ لڳو.
'چُون چُون چُون چُون، چُون چُون چُون چُون' جهر کيون زور زور
سان چلائڻ لڳيون.

'هُش، هُش.'

'چُون چُون.'

'هُش هُش.'

'چُون چُون.'

عجيب ماجرا آهي، هن سوچيو، ماڻ ٿي نٿيون ڪن. ٿورا ڪڪ
مٿان شيلف تان ڪري هوا ۾ تري اچي پٽ تي پيا. هن ڏٺو،
جهر کين شيلف مٿان آکيڙو ٺاهي رکيو هو. سمجهيس، هن سوچيو، ته
جهر کين کي منهنجو هتي بيهڻ دخل اندازي ٿو لڳي، گويا تيرس
پاسنگ!

'چپ ڪريو، هي منهنجو گهر آهي،' هن اندر ئي اندر کين دٻ
ڪڍي.

'چُون چُون چُون.'

ڇا پسڻ پکين جي به ڪا ٻولي آهي؟ هن سوچيو. هنن وٽ شبد ته
هوندا ڪونه. ڇا آوازي اشارا، انهن جو علحدو لهجو هنن جي پاشا
آهي؟ ڪتي جو پوئڪڙ ڏسون: اَلَب اَلَب ٿون ۾ پوئڪندا آهن. ٻيا به
جنتو پاڻ کي ايڪسپريس ته ڪندا ٿي آهن. هنن جهر کين جو هيڏو
ممن مچايو آهي ته هنن جو پرابلم ڇا آهي؟ ڇا هي اسٽور-روم کي
پنهنجو گهر سمجهي وينيون آهن؟

'چُون چُون چُون.'

'وري اهو ئي رينگت! چپ ڪريو، منهنجيون ڏاڏيون. بس هڪ
ڪتاب کڻي هليو ويندس.'

'چُون چُون چُون - هيڏي دير کان بيٺو آهين. اسان جي گهر
جا ڪڪ ڪيرايو اٿئي. نڪر جلدي ٻاهر.'
'اڙي بابا، پر ڪتاب به ٿي نه.'

'چُون چُون چُون - پر آسان جو ته اُن ۾ روح ٿو وسي. پنهنجو
 هيڏو وڏو گهر ڇڏي، هتي ڇا پيو ڪرين؟ نڪر ٻاهر.'
 هڪ جهرڪي هن کي چُرنڊو نه ڏسي بغاوت تي لهي آئي. چُون
 چُون چُون ڪندي قزقزائيندي هن جي منهن وٽان لنگهي ويئي.
 'چُون چُون چُون - اڃا بيٺو آهين!'
 'ڏسو توهين موني منجهايو نه، ڪتاب ڳولھڻ ڏيو.'
 'چُون چُون چُون - هتي هي هيڏا پنا چو رکيا اٿيئي؟ ڪاڏي
 پيتي جون شيون ئي نڪ هيون.'
 'بڪ بڪ بند ڪريو، نه ته ٻهاري سان پڇائي ڪيندوسانو.'
 'چُون چُون چُون - آسين مقابلو ڪنديونسين.'
 هن ٻهاري ڪٿي هنن ڏانهن اُلايو. ٿيئي جهرڪيون زور زور سان
 چُون چُون ڪنديون هن جي مٿان ۽ آس پاس چڪر لڳائڻ لڳيون. هو
 ٻهاري اُلاري هنن کي پڇائڻ لڳو. هڪ جهرڪيءَ لامارو ڏيئي هن جي
 نڪ تي چهنب هڻي ڪڍي. هن جو نڪ ٿورو رهڙجي ويو.
 'بدمعاش! هاڻ مان توهان کي نه ڇڏيندس.' هو اُنڌا ڏنڌا هوا ۾
 ٻهاري ڦيرائڻ لڳو، گويا تلوار بازي ڪندو هجي.
 'چُون چُون چُون - آسين هرگز نه هٽنديونسين. پنهنجي گهر
 لاءِ جان به گهري ڇڏينديونسين. هي ٻهاري ڇا آهي! پل بندوقون ۽
 پستول ڪٿي اچ.'
 'هتو هتو هتان، نڪرو ٻاهر، هتو هتو!'
 هنن جي جنگ جاري ٿي ويئي. هن جو ٻهاري ۽ جهرڪين جون
 چهنبون. هن جي زال بالڪنيءَ ۾ ڪپڙا سُڪائي رهي هئي. آواز ٻڌي
 هوءِ اسٽور-روم وٽ ويئي.
 'هي ڇا پيا ڪريو؟ ٻهاري ڇو ڪنيو اٿو؟' هن عجب مان گهوڙهنس
 ڏانهن ٻهاري ڇيو.
 'اڙي، هي بدمعاش جهرڪيون مون سان جهڳڙو ٿيون ڪن.'
 زالس کي ڪل اچي ويئي.

‘کلين چو ٿي؟‘ هن غصي مان چيو.
 ‘هيڏڙين ننڍڙين جهرڪين سان پيا وڙهوا!
 ‘مان تو وڙهان؟ هو پيون وڙهن. ڏس ڏس، ڪيئن پيون حملو
 ڪن. هتو هتو، نڪرو هتان، نڪرو ٻاهر.‘ هو هنن ڏانهن ٻُهارو اُلاڙڻ
 لڳو.

‘چڱي سورهياڻي پيا ڏيکاريو!‘ زالس ٽوڪيس.
 ‘تون به هنن جو پاسو ٿي کڻين؟‘ هن کي بخيلي وٺي ويئي.
 شيلف مٿان گهڙيئي ڪڪ هوا ۾ تري پت تي ڪري پيا.
 جهرڪيون چيڪڻ چلائڻ لڳيون.

‘هنن جو آکيڙو ڏانو اٿو ڇا؟‘ زالس ڪڪ ڏسي پڇيو.
 ‘هاڻ ڇڏ هنن جي وڪالت. مون ته رڳو ڪتاب پئي ڳولهيو. آکيڙي
 کي هٿ ٻٽ لڳي ويو هوندو. منهنجي گهر ۾ مونکي پڇاڻڻ جي ٿيون
 ڪن. چوڻ چوڻ ڪري مٿو ئي کائي ويئون آهن. هاڻ ته مان هنن جو
 آکيڙو ضرور ٽوڙيندس، بدمعاش ڪٿان جون!‘

‘هي ڇٽو ڇا پيا؟ هلو هتان. ڪتاب ٻٽاب پوءِ ڳولهجو. توهان جي
 ڪتابن ۾ ڇا اهو لکيل آهي ته گڏامن تي مارو ڪجي؟ پاڻ کي هيڏا
 وڏا گهر آهن. ويچارن پسڻ پڪين وٽ ڇا آهي؟ ڪجهه به نه. آسان
 کي ته پاڻ هنن جي سار سنڀال لهڻ کپي. هنن ويچارين ڪيڏي هڻ
 پت ڪري ڪٿان ڪٿان ڪڪ ميڙي آکيڙو ٺاهيو هوندو. پنهنجي گهر
 ۾ ساھ نه هوندن؟‘

هو ڀلو ٿي ويو. هن جي هٿ مان ٻُهارو ڪري پيو. ڇپ چاپ هو
 اِستور-روم مان ٻاهر نڪري ويو. جهرڪيون پت تان ڪڪ کڻي آکيڙو
 سنوارڻ لڳيون.

Gul Hayat Institute

ۛۛۛ

غزل

ڪه واسديو موهي

ماڳ ڇڏجي ويا، ديس کي ڇا چئون،
 سينا وڍجي ويا، ديس کي ڇا چئون.
 جند ڪنهن سان سنڌ سان، هند سان،
 سوچ ونجي، ديس کي ڇا چئون.
 ماءُ هت، ماءُ هت ڳوڏ ڪنهن جي نه آ،
 گهاٽ گسجي ويا، ديس کي ڇا چئون.
 ڄام، ساگر، نديون ڀو به پياسا رهون،
 ڪنڌ ڪڍجي ويا، ديس کي ڇا چئون.
 ٻول آلف-ب منا پر ٻڌڻ کان سڪون،
 لفظ ڍڪجي ويا، ديس کي ڇا چئون.
 شاهه، سامي، سچل، شام، حاسد، آياز،
 نانءُ لڻجي ويا، ديس کي ڇا چئون.

۽۰۰۰

سورنا

ڪو نه نشيب فراز
 هٿ جي ليڪن ۾ لڪل
 سڦل ٿيڻ جو راز
 پيشانيءَ جي پڳهر ۾.
 (نشيب فراز - بلندي پستي)

.....

سفر ڪرڻ دؤران
 جيڪو پير پٺيان هجي
 آڳاٽي پل انسان
 سو ئي پير وڌي آڳيان.

.....

دل کي سمند ٻڌاءِ
 نديون پاڻ ملن آچي ..
 ٻانهون ائين ڦهلاءِ
 صديون وڃن سمانجي.

.....

هيو رڳو آڀاس
 جنهن کي سمجهو پيار مون
 ڪير ڪري وشواس
 آڀاسي سنسار تي.

.....

غزل ڪه ڊاڪٽر روشن ڳولاڻي

آڪين ۾ اُفق کي ڇپائي رکيو آ،
 ۽ هر رنگ ان ۾ سڙائي ڇڏيو آ!
 ڀلي هو چوڻ پيا، دغا هن ڪئي آ،
 سياڻپ سان داغ ئي مٽائي ڇڏيو آ.
 ڪري ويو آ مون سان چو هو بي وفائي؟
 اهو راز دل جو لڪائي ڇڏيو آ.
 ڇيائين ٿي 'هرگز نه توکي ڀلائيندس' -
 ڪيل واعدو ڪئن هن ڀلائي ڇڏيو آ؟
 هڪو اهڙو ڪوئي دغاباز نه هو -
 آلائي چو رڻ ۾ رلائي ڇڏيو آ.
 مٿان سمجهين هو ڪوئي بهروپي آهي،
 سڄو حال 'روشن'! ٻڌائي ڇڏيو آ.

۽۰۰۰

ڪه ڍولڻ راهي

تنهنجو منهنجو ساٿ
 آهي اهڙو عارضي
 جيئن هي ڏينهن ۽ رات
 روز ملن، وڇڙي وڃن.

.....

سڪ سان جيئن نه ڏين
 اڇائون انسان کي
 اڇائون رنگين
 ماڻهو مرڻ ڏئي نٿو.

.....

ڇا ڇا ميڙيم هاءِ
 وڃڻو پيو خالي هٿين
 دڪ پوڳڻ جي لاءِ
 سڪ جا ساڌن گڏ ڪير.

.....

پوپٽ ڪيئن آچن
 ڪمري ۾ ڳلڌان تي
 سهڻا خوب لڳن،
 پر گل آهن ڪاغذي.

۽۰۰۰

غزل

ڪه اسحاق سميجو

مڪبت ئي خدا آهي يا چاهي!
مُعمو حل بنا آهي يا چاهي!
جُدا ئي تپسيا آهي يا چاهي!
ڪو هن جو ديوتا آهي يا چاهي!
هو آيو آ يا در ڪڙڪيو ائين ئي،
وهڙ آهي، هوا آهي يا چاهي!
خدائي خاڪ ٿي ويندي، مگر دل!
حسن کي ڪا بقا آهي يا چاهي!
پڇو سگهڙو، سرشتيءَ جي ڳجهارت،
وجودن جو خلا آهي يا چاهي!
ته پنهنجن چانو ۾ ماري رکي آ!
هي سنڌڙيءَ کي دعا آهي يا چاهي!

❧

غزل ڪه شبانه عالمائي

روح ته ميرو ٿيندو ناهي
پاڇو پيرو ٿيندو ناهي.
راڄ ڪري جو دل تي دائر
ايرو غيرو ٿيندو ناهي.
پيار ٿئي ٿو جيون سارو
هڪڙو پيرو ٿيندو ناهي
وقت هلي ۽ پير ٿڪن جي
پوءِ سوپرو ٿيندو ناهي
ڪوڙ مري هڪوار ڪٿي جي
بيهر جيئرو ٿيندو ناهي.
ماڻهو دڳ ۾ دير ڪري ٿو
وقت اوپرو ٿيندو ناهي.
عشق 'شبانہ' چين ڏئي ٿو
دردن ديرو ٿيندو ناهي.

❧

اُگهاڙو جنم

(نئين ڪويتا)

ڪه منور ملاح

مون تهذيب ۽ غربت جي ليڙون
ٿيل جوڙي ۾
ماءُ جي ڪُڪ مان اُگهاڙو جنم ورتو
منهنجي اُگهاڙي ساڄي ڪن ۾
مسلمان هئڻ

جي آزان ڏياري ويئي
۽ منهنجي اُگهاڙي وجود کي
ليڙون ٿيل لباس
۾ ڍڪي ماءُ جي پاڪر ۾
اُگهاڙي ٿڃ ڏني ويئي
فاڪا ٿيل ٿڃ منهنجي بک ۾

پرم ٿي رهجي ويئي
پر منهنجي اُگهاڙپ کي

تهذيب جهڙي معنيٰ
ملي ويئي

منهنجي ڄمڻ جي مبارڪ عيوض
منهنجي ماءُ مرڪ جا نقل ورهيا
۽ پاڻ اندر غربت جي قرضي
ٿيندي ويئي

منهنجي سانوري پيشاني کي
چمي جي آلاڻ

مهاڻي جي رتبي کي
امر ڪري ڇڏيو

پر منهنجي تخليق ماءُ جي
پيار کي پختو ويساه بخشيو

۽ مون ماءُ جي اکين ۾
خدا ڏسي ورتو هو.

❧

अकिबर जी सूरत ऐं सीरत

✍ परमानन्द मेवाराम

रौशनि तोड़े क़द कामत में, जलाल्लुदीन जो, जहिड़ो बादिशानी शानु
चइजे अहिड़ो ई हो। जंहिंकरे केरु बि डिसण सां उमालकि सही कंदो त बादिशानु
उहो ही आहे। संदसि टंगूं जां तां वर्यल ऐं अंदरि ते पेठल आहिनि से जहिड़ियूं
कंहिं शहसुवार जूं। संदसि चहिरो गोरो आहे, अलिबति काराणि ते माइलु; सिरु
ज़रा साजे कुल्हे डे वर्यलु, पेशानी वेकिरी ऐं खुलियल; अखियूं जीअं उस में
समुंडु चिलिके तीअं पेयूं चिलिकन्सि; भिरूं डेघि में पखिड़ियल अथसि जहिड़ा
चीन्युनि, जपान्युनि ऐं ब्रियनि मिड़िनी एश्या जे रहाकुनि जा हूँदा आहिनि;
पिंबिणियुनि ते छिड़ो सुरिमो लगलु अथसि, नकु नंदो ऐं हेठिते अथसि। अगरिचि
विच वारी हड़ी बाहिरि निकितल अथसि; नासूं टिड़ियल अथसि ज़णु गुसे में
आहे। डाईअ नास ते हसो अथसि जो मथिएं चप सां पियो लगे। मथिएं चप खां
सवाइ डाढी कूड़ाईदु आहे; मगरि तुर्क इएं कंदा आहिनि जेसीं बालिग थियनि
ऐं बाराणा वेस लाहीनि; मर्दानी पोशाक पहिरयाऊं त पोइ डाढी रखंदा आहिनि।
अकिबर पंहिंजनि वडुनि जे रीति जे उबतड़ि मथे जा वार रखी ऐं टोपी बि कीन
पाती। इन्हीअ बदिरां मथे खे साफ़ो बुधो। सो चवनि था त इन्हीअ लाइ, चे रइयत
जे रीति रहति ते हली मंज़नि हरिदिलि अज़ीजु थियां। डाई ज़ंघ गिहिलींदो हले
ज़णु मंडो आहे त बि पेर में को बि हिसाबु कोन्हेसि। बदनु पूरे अंदाज़ वारो
अथसि। नकी सन्हो ऐं गरियलु नकी थुल्हो ऐं गुटिको आहे। अहिड़ो पियो भांइजे
जो मंज़सि ज़ोरु ऐं ताक़त डाढी आहे। खिले थो त नावणंदु पियो लगे पर जडहिं
देरीनो ऐं सांति में आहे तडहिं चहिरो शान ऐं शौकत भरियो अथसि। संदसि रौश
डाढा रोबदारु आहिनि। जडहिं असीं वटसि आयासूं तडहिं ३८ वरिह्यनि जो हो।
(२८ फ़ैब्रवरी १५८० ई. ऐं अकिबरु ज़ाओ हो २३ नवेम्बर १५४२ ई. में)

जंहिं सहूलियत सां माणहुनि खे पाण वटि अचणु डिए थो ऐं बुधेनि करेनि
थो तंहिं जो बयानु करण जो ई न आहे। आमु खल्क ऐं अमीरनि खे रोज़ु अची
अहिवालु करण जी इजाज़त आहे। ऐं जडहिं पाण गाल्हाईदो आहे त खहुराईअ
खां नरिमाई वधीक पसंदि कंदो आहे। इन्हीअ हलीमाईअ ऐं खुशि खल्कीअ करे
निहायति हरिदिलि अज़ीजु आहे। बिल्कुलि तेज़फ़हमु ऐं सियाणो आहे। किथे बि
को खौफ़ु खतिरो हूंदो त झटि अगेई सही करे वठंदो हो। ऐं कार्रवाईअ करण लाइ

पूरो पूरो वझु झटे वठंदो हो।

झंगिली जानिवरनि जे शिकार जो निहायति शौकीनु आहे पर पखीअ जे शिकार मां मजो कोन अचेसि। सौदाई तबियत हुअसि तंहिकरे हिकिडे ई वक्ति केतिरनि किस्मनि जे खेलनि ऐं रांदियुनि सां पाणु विंदुराईदो आहे ऐं सो बि आमु खल्क अगियां भलि उहे अमीर उमिराअ सभु खुशि थियनि। खेल हीउ हूदा हुआ:- पोलो रांदि, हाथियुनि, साननि, हरणनि ऐं कुकिडनि जी वेढि। मल्हूं, शम्शेरबाजी, ठौंशेबाजी, कबूतरनि जी लेट बाजी या परिदेसी पखियुनि जी चालि ऐं बिया रौंशा डिसणु। गाइण, वजाइण, नाच ऐं हथ नाट जो शौकीनु आहे। मसिखरनि जे चर्चनि बुधण जो त खफ्तु अथसि। पर जडहिं कारोबारु बंदि करे पाणु विंदुराईदो आहे त बि हुकूमत जे जवाबदारीअ जो भारी पहाड़ जेडो बारु सिर ते हरिदमि बीठो ई अथसि। तंहिकरे संदसि दरिबारि माणहुनि सां सथी पेई हूंदी आहे। खुसूसां अमीरनि ऐं नवाबनि सां, जिनि खे हुकुमु आहे त साल में हिकु दफो ज़रूरु पंहिंजनि परिगिणनि मां अची हाजुरी भरियो, ऐं मूं वटि टिको; पर जडहिं बाहिरि निकिरे त सभु संदसि कंजक लागि हूदा आहिनि, ऐं जेसीं खेनि इशारो न करे तेसीं पंधि पिया ईंदा, घोड़नि ते सुवारु न थींदा। जंहिकरे संदसि दरिबारि जो तजमलु ऐं दबिदबो निहायति इबिरत जहिडो आहे।

पोशाक जा पहिरे सा कीमखाब जी, जंहिं ते केतिरा नक्शा भरियल आहिनि ऐं संदसि कुड़ितो गोडनि ताई आहे ऐं जुती बि पंहिंजे नमूने ते जोड़ाई अथसि। संदसि बदनु सोन, मोत्युनि ऐं जव्हाराति सां गुतियलु आहे। तरारि ऐं खंजरु जा वणेसि सा वरी यूरोपी ठहियलु। रे हथ्यारु कडहिं कान निकिरंदो। बियो त खुलासो हूंदो त वीह खिजिमतिगार अगियां हूंदसि जिनि खे किस्में किस्में हथ्यार बुधल हूदा आहिनि। इस्पेन जे पोशाक पहिरण जो डाढो शौंकु अथसि सा जडहिं को कोन डिसंदो अथसि तडहिं पाईदो आहे।

घोड़े गाडीअ या हाथियुनि, उठनि ऐं घोड़नि ते सुवारु थिए त संदसि रौश निहायति अजब जहिडी हूंदी आहे। अर्गुवानी ढकियल गाडीअ ते टंग टंग ते चाढ़े विहंदो आहे पर हिक पोर्चोगीज़ ज़रिबफ्त लगल कुसीं पाण सां खणाईदो आहे जा घणी कमि आणींदो आहे।

संदसि दस्तरिखाने में चालीहनि खां बि वधीक ताम ईंदा आहिनि जे वडुनि ढाकुअनि में कपिडे सां ढकियल हूदा आहिनि ऐं जे बोर्ची सील मुहिर करे

मोकिर्लींदो आहे, त मतां केरु खाधे में ज़हरु मिलाए; बादिशाह जे कमिरे जे चांउठि ताई हथियार ब्रधल जुवान उहे खणी अचनि, जिनि जो अगुवानु वडो खानसामां हूंदो आहे। पोइ दरिवाजे ते ख्वाजा उहे ढाकुआं वठनि जे वरी नौकिरियाणियूं वठी शाही दस्तरखाने ते आणे रखनि। ब्राहिरि दावत हुजेसि त वाह न त आम में खाने खाइण जो दस्तूरु न अथसि। पाणी या पोस्तु पीए; पोस्तु तमामु घणी पीए; पोइ नशे में घेरट वेठो खाए। पंहिंजे हुजिरे में अकेलो सुम्हे; संदसि बिस्तिरो आमु माणहुनि जहिडो आहे; रज़ाई ऐं विहाणा कंहिं आबी बूटीअ जे पशम सां भरियल हूँदा आहिनि ऐं मथ जा ओछणा रेशम जा आहिनि।

(ही अहिवालु हिक यूरपी जो डिनलु आहे, जो बियनि सां गडु अकिबर जे दरिबारि में रहियो हो।)

(‘गुल फुल’ ता वरितलु)

६०८२

غزل

کھ ڊاڪٽر خادم منگي

وئي برسات جو ٿر تي، پتن ۾ ساهه پئجي ويو.
 لکيو مون سوئهن تي جنهن پل، ستن ۾ ساهه پئجي ويو.
 جڏهن هوءَ سون ورنِي ٿي، ڪري چوندو ٻڌي ڪانبو،
 سڄي چاندي ٻني ٿي وئي، ڦٽين ۾ ساهه پئجي ويو.
 جڏهن سالن پڇاڻان ڪو، آباڻي ٻون ڏي موٽيو،
 سڀئي سرها ٿيا، گهٽين ۾ ساهه پئجي ويو.
 اوهانجي آجيان ڪن ٿا، در ديوار ڪمري جا،
 رلهي جا رنگ مُرڪي پيا، کتن ۾ ساهه پئجي ويو.
 جڏهن هن ساڻ گڏ ويهي، مون کاڌا کير، چانور، ڪنڊ،
 هئا ڪت جا آلائي ڪيئن، وٽن ۾ ساهه پئجي ويو.
 لڄاڙيءَ چوڪريءَ جي سوئهن جي ساراهه ڪئي خادم،
 وڌي ٻاڙهاڻ وئي ويتر، ڳٽن ۾ ساهه پئجي ويو.

६०८२



نند چڙاڻي

(1) ”پارت جون ٻال ڪهاڻيون“ (پارتي پاشائن جون عيوضي ڪهاڻيون - چار

پاڻ) - سمپادڪ : هريڪرشن ديوسري، سنڌيڪار : هوندراج بلواڻي، تصويرون :

منوج پنڊت، ڊيمي سائيز، ڇپائيندڙ : ساهتيه اڪاڊمي، 172، ممبئي مراني

گرنٽ سنگر هاليه مارگ، شاردا ٽاڪيز ويجهو، ڊاڊر (اوپر)، ممبئي - 400014.

پاڻو-۱: صفح 130، قيمت 175 روپي، ISBN-978-93-89195-22-4

پاڻو-۲: صفح 136، قيمت 180 روپي، ISBN-978-93-89195-23-1

پاڻو-۳: صفح 118، قيمت 170 روپي، ISBN-978-93-89195-24-8

پاڻو-۴: صفح 144، قيمت 190 روپي، ISBN-978-93-89195-25-5

چار ٿي 2019 ۾ ڇپايل آهن.

سنڌيءَ ۾ ٻال ساهتيه جا لکندڙ ليکڪ آڱرين تي ڳڻڻ جيترا مس آهن. هاڻ ساهتيه

اڪاڊمي هر سال ٻال ساهتيه تي ڇپجندڙ ڪتاب تي به جدا انعام ڏيندي آهي.

انڪري ٻال ساهتيهڪارن ۾ سڃاڻي ضرور آهي.

هنن چئن پاڻن ۾ پارت جي 21 (ايڪويهه) پاشائن جون عيوضي ٻال ڪهاڻيون آهن.

سмпادڪ صاحب هريڪرشن ديوسري پنهنجي سمپادڪيه نوٽ ۾ لکيو آهي ته ...

”حقيقت ۾ هنن ڪهاڻين جي چونڊ هڪ لنبي پرڪريا رهي آهي ... پر سڀني

سهيوڳي ليکڪن ۽ انوادڪن جي مدد سان هن مسئلي جو حل ممڪن ٿي سگهيو آهي

...“ ان مان سمجهي سگهجي ٿو ته هي لائني چونڊ آهي. ٻارن لاءِ ته هيءَ شاندار

سوکڙي ٿي پوندي. مائٽن کي گهرجي ته خريد ڪري ٻارن کي جنم ڏينهن تي اها

اڻوسرندڙ گفٽ ڪري ڏين. هڪ ڀيرو جي ٻارن اهي ڪهاڻيون پڙهيون / ٻڌيون ته پڪ

سان هنن ۾ ڪهاڻي لکڻ جو شوق جاڳندو ۽ اڳتي هلي هو به شايد عالمي سطح تي

ڪامياب ڪهاڻيڪار ٿي پون.

هت ڏنل ڪهاڻين ۾ جنن پوئن جون - ڊيچاريندڙ وغيره ڪهاڻيون بلڪل ڪونه آهن

پر ٻارن ۾ آتم وشنواس پيدا ڪرڻ وارا وشنه آهن، جن کي پڙهي هو

زندگيءَ جي راه ۾ ڪامياب نگر واري ٿي سگهن ٿا. اڄڪلهه جي اليڪٽرانڪ روبرو

جون سمجهايون سولي نموني ڏنل آهن.

سنڌيڪار - انوادڪ هوندراج بلواڻي پاڻ به هڪ ڪامياب مشهور ٻال ساهتيهڪار آهي.

ترجمان به اعليٰ درجي جو آهي. سندس ترجمو سڀڪ سواڊي آهي.

ڪتاب ۾ وڻندڙ تصويرون به ڏنل آهن. ٻار تصويرن ڪري پڙهڻ ۾ وڌيڪ ڌيان ڏيندا آهن. ڪتابن جي ڇپائي صاف-ستري دلڪش آهي. ساهتيه اڪاڊميءَ وارن کي عاليشان ڪتابن لاءِ واڌايون!

(2) ”شهيد ڀڳت ڪنوررام - سنڌي سڀيتا جو مجسم روپ (سنڌي

سروڀاچ)“ - ترتيب ۽ تحقيق: تاج جويو

ڊيمي سائيز، پڪو پهونگي جلد، صفحہ 344، قيمت ڄاڻايل ڪونه آهي، ڇاپو پهريون - سال 2018، ڇپائيندڙ: روشني پبليڪيشن، ڪنڊيارو - سنڌ.

تاج جويو سنڌ ۾ ناليوارو - ڄاتل سڃاتل اديب آهي. سنڌي لئنگويج اٿارٽي جو سيڪريٽري ٿي رهيو آهي. سنڌي ٻوليءَ جي هر صنف تي گهڻو ڪري سندس ڪتاب ڇپيل آهن. نهٺائي ۽ نمائائيءَ جو مجسم، هيٺائين وات وٺيو پيو هلندو. سن واري سائينءَ جو مريد آهي. سنڌيت واري رت ۾ رنگيل آهي. انڪري ترنگ جو تيرت به ڪيل اٿس. جيل ۾ سندس مٿان سرڪاري عقوبتن جو پهاڙ ٿئي پيو. سندس ”جيل جي ڊائري - ڪوليءَ تي چنڊ چمڪيو“ پڙهي سسٽاٽ ٿا ڀرجن. فرنگي حڪومت وارا پوليس کي اهي عادتون ورثي ۾ ڏئي ويا آهن. جيئن سون باهه ۾ رجائڻ کانپوءِ وڌيڪ چمڪندو، ائين تاج جويو به جيل ۾ سرڪاري بگهارڻ، ڏاڍ ۽ جبر کانپوءِ وڌيڪ نهڻو - نماڻو - مهل جو ملهائڻو ماڻهو ظاهر ٿي بيٺو آهي.

روشني پبليڪيشن وارن کيس سنڌي سروڀاچ سيريز هيٺ شهيد ڀڳت ڪنوررام تي ڪتاب ظاهر ڪرڻ لاءِ چيو. هن ڪجهه اڳ لکيل ڪتاب نظر مان ڪڍي سنڌ ۽ هند جي ساهتڪارن جي مدد سان هي ڪتاب ظاهر ڪري سندس جي آسپاس جو ڀاڱي ٿيو آهي.

ڪنوررام صاحب کي شهيد ڪرڻ واري حقيقت هاڻ پتو پڌري پت ظاهر آهي. تاج صاحب به اها حقيقت نالن سوڌو صفحہ 14-15 تي ظاهر ڪئي آهي.

ڪنوررام جي راڳ بابت لکي ٿو، ”راڳ جي سڃي حياتي سکيا وٺندڙ استاد ۽ خان صاحب برابر راڳ جا مهندار ٿين ٿا، پر ڪنور وانگر شايد ’لولي لال نون ڏيوان، نڪي جهڙي بال نون ڏيوان‘ ۾ ڳائڻ دؤران ٻار جي ’اوٿان اوٿان‘ کي ’سرگرم‘ جو انداز ڏيئي نه سگهيا، پر هي سڀ ڪجهه ڪنور ڀڳت جي فطري ۽ تخليقي صلاحيتن جو منظر هو.“

ڪتاب ۾ سنڌ ۽ هند جي چاليهارو ليکڪن، ساهتڪارن، عالمن، اديبن جا ليک ڳڏ ڪري، ڪنوررام صاحبن جا مشهور ڪلام به ڏنا آهن. سندس شهادت ۾ ڇيل ڪلام به ڏنو آهي. ڪنوررام ڀڳت تي اڄ سوڌو ڇپيل مواد جي لسٽ ڏني آهي. سندس آخريين آرامگاهه رهڙڪيءَ ۾ سنت سترامداس جي قدمن ۾ ڄاڻائي ڪتاب - تيرت وسنت،

شهيد هاسارام پمناڻي ۽ سائين جي. ايم. سيد جي نالي آرپڻ ڪيو آهي. ڪنوررام صاحب تي هند-سنڌ ۾ اڳ ۾ ڪيترا ڪتاب ڇپيل-ڇپايل آهن پر هيءُ ڪتاب تاج جي جاکوڙ جو دستاويز آهي. سموريون لکيتون هن ڪڍو ڪڍو ڪري ميڙي چونڊي، گڏ ڪري ڏنيون آهن. مشڪل سان سندس ڪرامتي هٿن مان ڪجهه ڪسيو هوندو. روشني پبليڪيشن کي ڪوڙ ساريون واڌايون ۽ تاج تي سندن جي آسپس جي ور ڪا وسندي رهندي!

(3) ”پڳت ڪنوررام صاحب - مسلمانن جي نگاه ۾“

مرتب : محمد پنهل ڏهر

ڊيمي سائيز، پڪو پهونگي جلد - صفح 256، قيمت 400 رپيا، سال 2019، پبلشر : سمبارا پبليڪيشن، منو ٿاور سامهون، عبرت پريس ويجهو، دُوبا پوليس لائين - گاڏي کاتو، حيدرآباد - موبائيل فون : 03003513966

ڳوٺ ڏهرڪيءَ ۾ 4/12/2019 تي ڊاڪٽر ڳوٺندرام ڪڪريجا معرفت پروفيسر محمد پنهل ڏهر سان مڪاميلو ٿيو. سنت شرومڻي ڊاڪٽر ايشورلال سان سندن گڏجاڻي به ٿي - فوٽو به نڪتو جتي ڏهر مٿئين ڪتاب جي ڪاپي به کين پيٽا طور ڏني. ڏهر صاحب جو مانيٽو منو آواز ٻڌڻ لاءِ ڪنڌ موڙڻو پئي پيو. اسان ڪنن کان اڳيئي وينل - مٿان هن همراھ جو ٻئيھن ڏند پار ڪري سنهڙو آواز ٻڌڻ لاءِ تيار رهڻو پئي پيو. سنت سندن چڱي آڃيان به ڪئي. ڪنوررام صاحب جي اتي آڃان مڃتا قائم آهي. سندن آواز آڃان فضا ۾ چڻ قائم آهي. پروفيسر محمد پنهل ڏهر پئي ٻڌايو ته کيس پنهنجي شخصي شاهي لئبرري به آهي. ننڍي هوندي کان کيس علم-ادب ۽ ڪتابن سان شوق آهي. ڪنوررام تي چڱي وقت کان مواد پيا گڏ ڪندا آهن. اُتان جي لوڪل اخبارن ۾ ڪنهن به مومن ان بابت ڪجهه به لکيو ته سائين وٽ محفوظ ٿي ويندو. ڪنوررام صوفي صفت جو سنت هو. هن وٽ هندو مسلم جو ڪو پيد ڪونه هو. اهو به عالم آشڪار آهي ته هو صاحب پڳت کان پوءِ به غريب گهرجائو لاءِ جهولي جهليندو هو. پير مريد - ساڌو سنت ۾ ڪوبه فرق ڪونه ڪندو. انڪري عوام ۾ پيارو هو. اهڙو مهاپرش بدلي جي باه واري ڇپيت ۾ اچي ويو.

سموري ڪتاب مان اهو ظاهر آهي ته سنڌ جي مومنن وٽ سنت ڪنوررام لاءِ اڄ به سڪ-شرڏا قائم آهي. اهو ته پرست هو ته ڪنوررام وٽ ذات پات جو ڪوبه پيد پاءُ ڪونه هو. هو غريبنواز هو. هندو مسلم کي پڳت ۾ مليل رقم ٿڌي تي ورهائي ڇڏيندو هو. مندر - مڙهيون - ٽڪاڻا - مسجد ٺهرائڻ لاءِ هن جهولي جهلي.

صفح 60-63 تي ڪنوررام صاحب جي جنم ۽ جوتي جوت سمانڻ جون تاريخون درست ڪرڻ گهرجن.

محمد پنهل ڏهر صاحب جي صبر کي شاباس آهي جو سالن کان هن سنت بابت مواد

ويهي سهڙيو آهي. سنن جي آسپس اڏي ڇڏيندي آهي. جس جو پاتر آهي ڏهر صاحب.

✉



توهان جا
خط ...



پمپري، پونا

هري موٽواڻيءَ کان نند ڇڳاڻيءَ تائين - ڪونج جو ۶۰ سال سفر

مانواري هري موٽواڻي طرفان ڪونج جو لڳايل ٻوٽو اڄ وڌي ۶۰ سال جو ڳهاٽو وڻ ٿي پنهنجي ڄاڻو ۾ سنڌ ۽ هند جي ساهتڪارن کي ڄاڻوري جي آسپس بخشي ٿو. مانواري نند ڇڳاڻي ڪونج جو ڊائمنڊ جيلي انڪ آڻي نه فقط هري موٽواڻي صاحب سان وڃن نڀايو آهي پر ساڻ گڏوگڏ ساهتيه ڪيتر ۾ هڪ شاندار مخزن جو واڌارو آندو آهي. هن هڻ هڻان ۽ وٺ وٺان واري دؤر ۾ نند ڇڳاڻي صاحب سڀ لڳ لاڳاپا لاهي فقط ۽ فقط ڪونج جي لاءِ سوچيو ۽ لوڇيو آهي. 'تتي تڏي ڪاه، ڪانهي ويل وهڻ جي' شاه صاحب جي ستن تي عمل ڪندي پونا کان بمبئي تائين سفر ڪري ڏينهن رات هڪ ڪري ڪونج جو ڊائمنڊ جيلي جي پرڇي اجراءُ ڪري پاڻ موڪيو آهي، جنهن لاءِ نند ڇڳاڻي ۽ ڪونج پريوار کي لکين مبارڪون. ۵۰۰ پيڇ، چار ڪلر ٽائيتل سان گڏ اندر ۱۶ پيڇ سنڌ جي سرمورن جا رنگين فوٽو پرڇي کي وڌيڪ سندر بڻائن ٿا. سنڌ جي سرمور ست ۾ مون جهڙي پنڪڙي کي شامل ڪري مون سان جيڪو پال پلايو آهي تنهن لاءِ ٿورا!

ٿورا نه ٿورا مون تي ماروئڙن جا.

فقط آوهان جو، ايس. جي. ڀاڳيا.

My dear Nand,

Thanks and Congratulations! I have received Diamond Jubilee issue of "KOONJ". To my knowledge, KOONJ is the only literary Sindhi magazine to achieve this milestone. You have been ably carrying out the mission of late Hari Motwani. Under your stewardship it has proved to be bridge to bring literature being published in Sind to Sindhi readers in India. You have also been publishing significant works of old writers. This makes KOONJ stand out as your unique contribution.

May your tribe increase.

With loves, Mohan Gehani

ڪونج - ۲۰۲۰ (۲) / 70

ACTIVITIES



Courtesy: **SANTUMAL TULSIANI**, Ulhasnagar.

KOONJ
ESTD 1960

Sindhi Literary Magazine
MARCH-APRIL 2020





Registered as a Newspaper Indian R. N. 11551/61
Price : Rs. 60.00

Founder Editor : **Late Hari Motwani "Sindhi"**

Follow us on Facebook : www.facebook.com/koonjandnand

PRIZE PUBLICATIONS

نئون آدب



Courtesy: **VINOD DHANKANI, Ullhasnagar.**